

## عدالتی خلع پر فتوی کے مختلف رجحانات کا تنقیدی جائزہ

اشفاق احمد 

تمہید

خواتین کو درپیش مشکلات میں سے ایک اہم ترین مشکل ازدواجی زندگی کا درست طور پر استوار نہ ہونا بھی ہے۔ ازدواجی زندگی میں زوجین کے باہمی اختلافات بعض اوقات اس حد تک پہنچ جاتے ہیں کہ عورت کے لیے خاوند کے گھر رہنا دو بھر ہو جاتا ہے۔ ایسے حالات میں اسلام میں عورت کے لیے خلع کا راستہ رکھا گیا ہے۔ دستوری حکومتیں بننے کے بعد کئی اسلامی ممالک میں اس حوالے سے قانون سازی بھی کی گئی۔ بعض اسلامی ممالک میں خلع کے متعلق بنائے گئے قوانین پر اہل علم کو شدید تحفظات ہیں اور ان کی نظر میں یہ قوانین مکمل طور پر غیر شرعی یا کم از کم اسلام کی روح سے ہم آہنگ نہیں، چنانچہ ابتداء میں جب اس نوعیت کی قانون سازی کی جا رہی تھی تو عام طور پر مرآٹ فتوی نے قانون کی بیانیات پر عدالت سے لیے گئے خلع کو ناجائز قرار دیا، پھر فتحہ عروتوں کی مشکلات اور مجبوریوں کو سامنے رکھتے ہوئے اس حوالے سے فتوی دینے کے کچھ اور رجحانات بھی سامنے آئے۔ زیر نظر مقالے میں اس حوالے سے فتوی کے مختلف رجحانات کا تنقیدی مطالعہ کرنے کی کوشش کی گئی ہے۔

### عدالتی خلع

تاریخ پر نظر ڈالی جائے تو خاندانی بھگڑے اور گھریلو ناچاقی کی صورت میں حاکم یا قاضی کی طرف رجوع کرنے کا رواج شروع اسلام ہی سے چلا آ رہا ہے۔ اسلام کی تاریخ میں گھریلو بھگڑے کی وجہ سے علاحدگی کے مطالبے کا جو سب سے پہلا کیس درج ہوا، وہ حضرت ثابت بن قیسؓ کی زوجہ کا ہے۔ نبی کریم ﷺ کی وفات کے بعد خلفاء راشدین کے دور میں بھی عورتیں گھریلو ناچاقیوں کی شکایات لے کر آتی تھیں اور حسب حال بعض اوقات خلع کے فیصلے بھی کیے گئے، جیسا کہ آگے بعض واقعات کی تفصیل آئے گی۔ یوں خلع کے لیے عدالتی یا حکومتی مدد لینے کا تصور نیا نہیں، بلکہ ابتداء اسلام سے ہی ہے۔ بعض ائمہ اور تابعین کے نزدیک خلع صرف عدالت کے ذریعے ہی

حاصل کیا جاسکتا ہے۔<sup>(۱)</sup> بیسویں صدی عیسوی میں جب دستوری حکومتیں بننے لگیں تو یونیٹر اسلامی ممالک میں خاندانی قوانین وضع کیے گئے جن میں خلع کے قوانین میں عام طور پر خلع کے معاملے کو عدالت کی صواب دید پر چھوڑ دیا گیا کہ عدالت اگر یہ سمجھے کہ زوجین حدود اللہ کی رعایت رکھتے ہوئے اپنے حقوق ادا نہیں کر سکتے تو ان کے درمیان خلع کا فیصلہ کر دے خواہ خاوند راضی نہ ہو۔ یہاں سے علمی حلقوں میں اس بحث کا آغاز ہو گیا کہ عدالت کی طرف سے اگر زوجین میں سے کسی ایک کی رضامندی کے بنا خلع کا فیصلہ کر دیا جائے تو کیا وہ شرعی طور پر معتبر بھی ہو گایا نہیں۔

## پاکستان میں قانون خلع

ہمارے ہاں خلع کے متعلق باقاعدہ کوئی قانون وضعی موجود نہیں؛ لیکن چونکہ آئین کی رو سے ملک میں قرآن و سنت سے متصادم کوئی قانون نہیں بن سکتا، اس لیے ۱۹۶۲ء کے مسلم پرنسپل لا میں طلاق کے ضمن میں خلع کو بھی ان سولہ معاملات میں شامل کیا جاسکتا ہے جن میں قرآن و سنت کے مطابق فیصلہ کیا جائے گا۔<sup>(۲)</sup> چنانچہ شروع میں عدالتیں معروف حقیقی تصور کے مطابق خلع کے مقدمات میں زوجین کی رضامندی کے بغیر خلع کا فیصلہ صادر نہیں کرتی تھیں۔ قیام پاکستان سے پہلے ۱۹۲۵ء میں لاہور ہائی کورٹ نے عمری بی بنام محمد دین کے مقدمے میں واضح طور پر فیصلہ دیا کہ عورت شوہر کی رضامندی کے بغیر خلع نہیں کر سکتی۔<sup>(۳)</sup> پھر ۱۹۵۲ء میں سعیدہ خانم بنام محمد مسیح کے مقدمے میں بھی عدالت نے یہی فیصلہ دیا کہ خاوند کی رضامندی کے بغیر خلع کا فیصلہ نہیں کیا جاسکتا۔<sup>(۴)</sup> ۱۹۵۹ء میں پاکستان میں پہلی بار لاہور ہائی کورٹ کے تین نجج صاحبان نے بلقیس فاطمہ بنام بجم الاکرام کے مقدمے میں پہلی بار یہ فیصلہ دیا کہ اگر عدالت تحقیق کے ذریعے اس نتیجے تک پہنچ جائے کہ زوجین حدود اللہ کو قائم نہیں رکھ سکتیں گے تو عدالت شوہر کی رضامندی کے بنا پر خلع کا فیصلہ کر سکتی ہے۔<sup>(۵)</sup> بعد ازاں ۱۹۶۷ء میں سپریم کورٹ کے معزز نجج صاحبان جسٹس ایس اے رحمان، جسٹس فضل اکبر، جسٹس جمود

۱- ابوکبر احمد بن علی الرازی الجصاس، *أحكام القرآن* (لاہور، سہیل آکیڈمی)، ۱: ۳۹۵۔

2- Act 1962 West Pakistan Muslim Personal Law (Shariat Application)

3- عمری بی بنام محمد دین۔ اے۔ آئی۔ آر ۱۹۲۵ء لاہور ۱۵۔

4- سعیدہ خانم بنام محمد مسیح۔ پی ایل ڈی ۱۹۵۲ء لاہور ۱۵۔

5- بلقیس فاطمہ بنام بجم الاکرام۔ پی ایل ڈی ۱۹۵۹ء لاہور ۲۵۔

الرحمن، جسٹس محمد یعقوب علی اور جسٹس ایس اے محمود نے بھی خورشید بیگم بنام محمد امین کے مقدمے میں اسی نقطہ نظر کو اختیار کیا۔<sup>(۲)</sup> سپریم کورٹ کے اس فیصلے نے بعد ازاں ماتحت عدالتون کے لیے قانون کی حیثیت اختیار کر لی اور ۷۱۹۶ء کے بعد سے ہماری عدالتیں خلع کے فیصلے اپنی صواب دید پر عورت کے حق میں کرنے لگیں۔ ۲۰۰۲ء میں خلع کے مقدمات کو عدالت میں تیز رفتاری سے نمائانے کے لیے قانون میں یہ ترمیم کی گئی کہ عدالت زوجین کو مصالحت کا موقع دے اور مصالحت کی ناکامی کی صورت میں عدالت لازمی طور پر عورت کے حق میں خلع کا فیصلہ کر دے، خاوند کی رضامندی ضروری نہیں۔<sup>(۴)</sup>

## عدالتی خلع کی شرعی حیثیت

پاکستان میں ۷۱۹۶ء میں سپریم کورٹ کے فیصلے کے بعد اور عرب ممالک میں عالمی مسائل میں نئی قانون سازی کے بعد پوری اسلامی دنیا کے علمی حلقوں میں یہ سوال اٹھا کہ آیا اگر عدالت زوجین میں سے کسی ایک کی رضامندی کے بغیر دوسرے کے حق میں خلع کا فیصلہ کر دے تو کیا وہ خلع شرعاً معتبر ہو گایا نہیں؟ اور کیا اس کے بعد بیوی کے لیے کہیں اور نکاح کرنا صحیح ہو گا؟ چنانچہ اس سلسلے میں مراکز افたکی طرف سے چار طرح کی آراء سامنے آئیں، جنہیں بیہاں اس حوالے سے فتویٰ دینے کے چار رجحانات سے تعبیر کیا گیا ہے۔

## فتوى کے رجحانات

اس وقت عدالتی خلع کے حوالے سے دنیا میں فتویٰ دینے کے درج ذیل چار اہم رجحانات ہیں:

۱- مطلقاً جواز

۲- مطلقاً عدم جواز

۳- عدم جواز مع فتح نکاح

۴- مالکی مذهب پر فتویٰ دینا

ذیل میں بالترتیب چاروں رجحانات کی تفصیل بیان کر کے ان کا تقيیدی جائزہ لیا جائے گا۔

-۶ خورشید بیگم بنام محمد امین۔ پی ایل ڈی ۷۱۹۶ء سپریم کورٹ ۷۶۔

## پہلار جان: مطلاع جائز

عدالتی خلع کے بارے میں فتوے کا ایک رجحان یہ ہے کہ عدالت اگر اس نتیج پر پہنچ جائے کہ میاں بیوی آپس میں ایک دوسرے کے حقوق شریعت کے مطابق سرانجام نہیں دے سکتے اور زوجین کے درمیان خلع کا فیصلہ کر دے تو فیصلے کے بعد بطور قضاۓ قاضی خلع متعین ہو جائے گا، خواہ خاوند کی رضامندی شامل ہو یا نہ ہو۔ اصولی طور پر عدالت میں آکر بیوی کا یہ کہہ دینا ہی کافی ہے کہ مجھے اس خاوند سے اس قدر بغض اور نفرت ہے کہ اس کے ساتھ رہنا ممکن ہے۔ فتوے کا یہ رجحان زیادہ تر عرب ممالک میں ہے۔<sup>(۸)</sup> پاکستان میں اہل حدیث مرکزاً تقاضی عام طور پر خلع میں فتویٰ کے سلسلے میں اسی رجحان کے حامل ہیں۔<sup>(۹)</sup>

بطور نمونہ ایک استفا اور اس کا جواب درج ذیل ہے:

### استفتا

میری معلومات کی حد تک خلع میں خاوند کی رضامندی ضروری ہے کہ جب تک وہ رضامند نہ ہو خلع نہیں ہو تا جبکہ ملکی قانون کی رو سے اگر عدالت خاوند کی رضامندی کے بنا بھی خلع کا فیصلہ کر دے تو وہ معتر سمجھا جاتا ہے۔ پوچھنا یہ ہے کہ جب خاوند خلع پر رضامند نہ ہو اور عدالت خلع کا فیصلہ کر دے تو بیوی کے لیے کیا حکم ہے؟ کیا وہ کسی اور سے نکاح کر سکتی ہے؟

### جواب:

اس کے جواب میں مفتی عبدالعزیز بن باز<sup>ؒ</sup> خلع کی مشروعیت کی حکمت اور بلا وجہ خلع مانگنے کی شناخت بیان کرنے کے بعد فتویٰ دیتے ہوئے رقم طراز ہیں:

-۸ اس سلسلے میں ملاحظہ ہوں مرکز الفتویٰ سعودی اور دارالافتاء اردن و مصر وغیرہ کے فتاویٰ:

<http://fatwa.islamweb.net/fatwa/index.php?page=showfatwa&Option=FatwaId&Id=137038>

<http://aliftaa.jo/Questions.aspx?Id=185>

<http://www.dar-alifta.org/ar/ViewCategory.aspx?ID=16>

-۹ تفصیل کے لیے ملاحظہ ہو: حافظ عبد اللہ روپڑی، فتاویٰ اہل حدیث (سرگودہ: ادارہ احیاء سنت نبویہ)، ۲: ۵۲۲-۵۲۳؛ عبد المختار حماد، فتاویٰ اصحاب الحدیث (lahor: مکتبہ اسلامیہ)، ۲: ۳۲۱۔

جب میاں بیوی کی باہمی ناچاقی اس حد تک پہنچ جائے کہ حقوق شریعت کی عدم ادائیگی کا خوف ہو تو ان کے لیے بالاتفاق خلع لینا جائز ہے۔۔۔ جب عورت قاضی کی عدالت میں خلع کا مقدمہ لے کر پہنچ جائے اور قاضی خلع کا فیصلہ کر دے تو خلع ہو جائے گا اور عقد نکاح ختم ہو جائے گا۔ وہ دونوں ایک دوسرے کے لیے اجنبیوں کی طرح ہو جائیں گے، کیوں کہ قاضی خلع کا فیصلہ تب ہی کرتا ہے جب اس کے سامنے کوئی سبب موجود ہوتا ہے گو کہ وہ سبب عورت کا یہ کہنا ہی کیوں نہ ہو کہ اسے اپنے خاوند سے نفرت ہے اور وہ اس کے ساتھ نہیں رہ سکتی۔ دوسری بات یہ کہ جب بیوی اس انتہائیک پہنچ گئی ہے کہ معاملے کو عدالت میں کھینچ لائی ہے اور قاضی سے اپنے اور خاوند کے درمیان علاحدگی کا مطالبہ کر رہی ہے تو ظاہر سی بات ہے کہ اسے خاوند سے بغضہ ہے اور اسے خاوند کے ساتھ رہنا پسند نہ ہے۔ اس ساری صورت حال کے بعد اس بات میں کیا حکمت رہ جاتی ہے کہ خاوند ایک ایسی عورت کو اپنے پاس دبا کر رکھے جو اسے ناپسند کرتی ہے، کیا یہ مقصود شریعت کے خلاف نہیں، جب کہ شریعت نے زواج کو جائے سکون اور رحمت و محبت فرار دیا ہے۔<sup>(۱۰)</sup>

## دوسرارجحان: مطلقاً عدم جواز

عدالتی خلع کے سلسلے میں فتویٰ دینے کا دوسرا رجحان یہ ہے کہ مروجہ عدالتی خلع چوں کہ جمہور انہمہ متقد میں میں سے کسی کے ہاں بھی جائز نہیں، اس لیے خلاف شریعت ہے اور عدالت کی تفہیق سے میاں بیوی کے رشتہ پر کوئی فرق نہیں پڑے گا اور عورت کے لیے کہیں اور نکاح کرنا جائز نہیں ہو گا؛ چنانچہ فتاویٰ دارالعلوم دیوبند کے باب الخلع میں عدالتی خلع کے متعلق ایک استفتا کے جواب میں یہ ہی فتویٰ دیا گیا ہے۔ مستفتی کے سوال کی عبارت کچھ یوں ہے:

### استفتا

زید کی زوجہ منکوحہ اگر زید سے بوجہ تکلیف نان و نقہ یا زد و کوب بلا ضرورت یاطبع ناراض اور تنفس ہو اور کسی طرح زید کے نکاح میں رہنا پسند نہ کرے اور اپنا مہر معاف کر کے طلاق چاہتی ہو اور اس کا شوہر کسی طرح ضد اطلاق نہ دیتا ہو اور ایذا رسانی عمل میں لاتا ہو، ایسی صورت میں شرعاً نکاح منکوحہ کو قید نکاح سے آزادی دلوائی جا سکتی ہے یا نہیں؟ نیز عورت کی اولاد (عمر ڈیڑھ سال) جوز زید سے ہو وہ زید کو دلوائی جا سکتی ہے یا عورت کو؟

### جواب

یہ صورت خلع کی ہے کہ عورت اپنا مہر معاف کر دے اور شوہر طلاق دے دے۔ ایسی حالت میں کہ باہم زوجین میں تنفس ہے، یہ ضروری ہے کہ خلع ہو جائے مگر خلع ہو یا طلاق شوہر کی رضامندی کے بغیر کچھ نہیں ہو سکتا اور شرعاً ایسی کوئی

-۱۰ عبد العزیز ابن باز، مجموع فتاویٰ، حکم إلزام الزوج بالخلع، الخمیس، ۱۳۳۰ھ / ۳ / ۲۰۰۹ء،

فتوى نمبر: ۱۲۶۲۵۹ (جده: دار القاسم للنشر، ۱۴۲۰ھ)، ۲۱: ۲۵۹۔

صورت نہیں ہے کہ بدوں طلاق دینے شوہر کے یادوں خلع کرنے کے عورت اس کے نکاح سے خارج ہو جائے۔ پس جس طرح ہو شوہر کو مجبور کیا جائے کہ خلع کر لے یا طلاق دے دے۔ اگر ویسے نہ مانے تو بذریعہ حاکم ایسا کرایا جائے یعنی حاکم شوہر کو مجبور کرے کہ یا وہ نان نفقة دے اور زوجہ کی خرگیری کرے ورنہ خلع کر لے یا طلاق دے دے۔<sup>(۱۱)</sup>

اسی طرح عدالتی خلع کے متعلق ایک استفتا کے جواب میں احسن الفتاوی میں مفتی رشید احمد لدھیانوی

لکھتے ہیں:

اس نوعیت کے جو سوالات بھی ہمارے سامنے آتے ہیں ان میں خلع اور فتح نکاح کو ایسا خلط ملا کر دیا جاتا ہے کہ گویا یہ دونوں ایک ہی ہیں، حالانکہ حقیقت یہ ہے کہ خلع اور فتح نکاح دونوں بالکل الگ الگ ہیں۔ خلع ایک عقد ہے جو دوسرے عقود فتح، اجراء اور نکاح وغیرہ کی طرح جانین کی کامل رضامندی پر موقوف ہے۔ خلع کے لیے عدالت جانے کی ضرورت نہیں بلکہ زوجین اپنے طور پر اپنی صواب دید کے مطابق عوض خلع متعین کر کے معاملہ کر سکتے ہیں۔ یہ الگ بحث ہے کہ شوہر کے لیے کن صورتوں میں عوض لینا جائز ہے اور عوض کی کتنی مقدار کا جواز ہے۔ اس تفصیل سے قطع نظر جس صورت میں اور جتنی رقم پر بھی جانین نے معاملہ طے کر لیا وہ نافذ ہو جائے گا۔ عدت گزرنے پر دوسری جگہ نکاح کر سکتی ہے۔

اگلی چند سطور میں فتح نکاح اور اس کی شرائط کی وضاحت کرنے کے بعد لکھتے ہیں کہ اس پر امت مسلمہ کے تمام مجتہدین کا اجماع ہے کہ خلع زوجین کی باہمی رضامندی پر موقوف ہے، حاکم خلع پر مجبور نہیں کر سکتا۔ اس پر مذاہب اربعہ کے علاوہ اہل ظاہر کا بھی اتفاق ہے۔<sup>(۱۲)</sup>

بر صغیر کے زیادہ تر مرکزاً اور بعض عرب مفتیان کرام کا بھی یہی رجحان ہے۔

## تیسرا جوان: عدم جواز مع فتح نکاح

اس سلسلے میں فتوی دینے کا تیسرا جوان یہ ہے کہ یہ بات تو طے شدہ ہے کہ موجودہ صورت حال میں عدالتی خلع اسلامی تعلیمات کے مطابق نہیں اور خلع کے اسلامی تصور اور رشتہ ازدواج کی حکمت کے یکسرالٹ ہے، لیکن دوسری طرف یہ بھی امر واقع ہے کہ ایسی خواتین کی تعداد کم نہیں جو واقعتاً مجبور ہیں۔ خاوند کے ناروا سلوک کی وجہ سے یا کسی عیب کی وجہ سے اس کے ساتھ گزار کرنا ان کے بس سے باہر ہو جاتا ہے۔ خاوند مطالیے کے باوجود نہ طلاق دینے پر آمادہ ہے نہ خلع دینے پر راضی ہوتا ہے اور اپنارویہ بدلنے کے لیے بھی تیار نہیں۔ اس طرح کی سنگین

-۱۱- مجموعہ مصنفوں، فتاوی دارالعلوم دیوبند، کتاب الطلاق، باب الخلع (کراچی: دارالافتات)، ۱۰: ۷۷۔

-۱۲- مفتی رشید احمد، احسن الفتاوی، کتاب الطلاق، باب الخلع (کراچی: ایجایم سعید کمپنی، ۱۴۲۵ھ): ۵: ۳۸۳۔

صورت حال میں عورت کے پاس عدالت جانے کے سوا کوئی چارہ نہیں ہوتا۔ چنانچہ اگر ایسی صورت حال ہو کہ عورت واقعاً مجبور ہو تو اولاً اسے چاہیے کہ وہ عدالت میں خلع کی بجائے فتح نکاح کی درخواست دائر کرے، لیکن اگر خلع کی درخواست کی گئی ہو اور عدالت یک طرف خلع کا فیصلہ کر دے تو اس میں دیکھا جائے کہ کسی بھی مذہب کے مطابق اگر کوئی سبب فتح پایا جا رہا ہے تو حکم حاکم رافع للخلاف کی بنیاد پر اس عدالتی فیصلے کو بطور فتح نکاح معتبر قرار دیا جائے گا۔

اس سلسلے میں جامعہ دارالعلوم کراچی کی طرف سے جاری ایک فتویٰ میں کہا گیا ہے:

بیوی کے لیے ضروری ہے کہ وہ درخواست برائے فتح نکاح نام و نفقة نہ دینے کی بنیاد پر دے اور فتح اپنے فیصلے میں اسی کو بنیاد بنائے، خلع کا طریقہ کا رہ گز اختیار نہ کرے اس لیے کہ یک طرف خلع شرعاً کسی کے نزدیک بھی جائز اور معتبر نہیں تاہم اگر کسی فیصلے میں بنیاد فیصلہ اب الجملہ صحیح ہو، یعنی شوہر کا ت証 ثابت ہو رہا ہو، البتہ عدالت نے فتح کے بجائے خلع کا طریقہ اختیار کیا ہو اور خلع کا لفظ استعمال کیا ہو تو ایسی صورت میں خلع کے طور پر تو یک طرفہ فیصلہ درست نہ ہو گا، تاہم فتح نکاح کی شرعی بنیاد پائے جانے سے اس فیصلے کو معتبر قرار دیں گے اور یہ سمجھا جائے گا کہ اس فیصلے کی بنیاد پر نکاح فتح ہو گیا ہے اور عورت عدت طلاق گزار کر کسی دوسرا جگہ اگر چاہے تو نکاح کر سکتی ہے، بشرطیکہ فیصلہ مذکور بالاشارة اکٹاو طریقہ کارکے مطابق ہو۔<sup>(۱۲)</sup>

علام اور مفتیانِ کرام کے نام دارالافتاء جامعہ دارالعلوم کراچی سے جاری کردہ ایک تحریر میں اس خلع کے مسئلے میں خواتین کی مشکلات کا حل نکالنے کے لیے کئی تجویزی دی گئی ہیں جن میں سے ایک تجویز مندرجہ بالا طریقہ کار کو اپنانے کی ہے اور دوسرا تجویز یہ دی گئی ہے کہ بعض تابعین یعنی حسن بصری، ابن سیرین، سعید بن جبیر اور زیاد رحمہم اللہ تعالیٰ کی اس رائے کو اختیار کر لیا جائے جس کی رو سے خلع سلطان یا قاضی ہی کرے گا۔ اور اگر زوجین یا دونوں میں سے کوئی ایک خلع پر راضی نہ بھی ہو تو تب بھی سلطان یا قاضی کو تفریق اور خلع کا اختیار حاصل رہے گا۔<sup>(۱۳)</sup>

اسی طرح جامعہ العلوم الاسلامیہ بنوری ٹاؤن کراچی کے دارالافتاء کے رفیق مفتی محمد عبد القادر عدالتی خلع سے متعلق استفتہ کے جواب میں تحریر کرتے ہیں:

-۱۳- مفتی محمد تقی عثمانی، فتاویٰ عثمانی (کراچی: مکتبہ معارف القرآن، ۱۴۲۷ھ / ۲۰۰۶ء) ۲۱: ۳۶۳-۳۶۱۔

-۱۴- مفتی محمد عصمت اللہ، فتویٰ مرقومہ ۱۴۲۷ھ / ۲۰۰۶ء (کراچی، دارالافتاء دارالعلوم)۔

یک طرفہ طور پر فتح نکاح کا فیصلہ کرنے سے شرعاً نکاح ختم نہیں ہو گا اور نہ ہی شرعاً عورت آزاد ہو گی، کیون کہ شوہر کے عدالت میں حاضر نہ ہونے کی مختلف وجوہات ہو سکتی ہیں مثلاً شوہر کو صحیح طور پر اطلاع نہ ملی ہو کہ جس پنچ پر سمن بھیجا گیا ہو وہ اس پنچ پر موجود نہ تھا اور نہ ہی اس نے اخباری اطلاع کی خبر پڑھی یا اطلاع ملنے کے باوجود اس تصور سے عدالت میں حاضر نہیں ہوا کہ چونکہ کیس عدالت میں پنچ چکا ہے لہذا عدالت میں جانہ برا بہر ہے، کیون کہ فیصلہ عام طور پر عورت کے حق میں ہوتا ہے، اس لیے شوہر کا عدالت میں حاضر نہ ہونا شرعی طور پر عورت کے الزامات درست ہونے پر جنت نہیں۔ عورت کی طرف سے عائد کردہ الزامات حقیقت پر مبنی ہوں فرضی نہ ہوں کہ اگر عورت شوہر کے خلاف جھوٹے الزامات عائد کر کے جھوٹے گواہوں کے ذریعے گواہی پیش کر کے عدالت سے اپنے حق میں فیصلہ کرائیتی ہے تو اس صورت میں اگرچہ ظاہر ہی شرعاً ایک اور تقاضے ہونے کی بنا پر فیصلہ عورت کے حق میں نافذ العمل ہو جائے گا، مگر دیانتا اور عند اللہ یہ فیصلہ غلط ہو گا اور اس پر عمل کرنا ناجائز ہو گا۔۔۔ اگر عدالتی فیصلے کی کارروائی سے فتح نکاح سے متعلق دیگر تمام شرعاً ایک اور تقاضے پائے جائیں، خاص کر شرعی گواہوں سے عورت کی جانب سے عائد کردہ الزامات درست ثابت ہو جائیں تو پھر عدالتی فیصلہ شرعاً قابل اعتبار قرار دیا جانا چاہیے، صرف لفظی غلطی سے فتح نکاح کے دعوے کی جگہ خلع کا لفظ استعمال کیا کیا اور فیصلے میں فتح نکاح کی جگہ خلع لکھا گیا، اس بنابر اسے غیر معتبر قرار نہیں دیا جانا چاہیے۔<sup>(۱۵)</sup>

یہی بات دارالافتاق جامعہ غوثیہ رضویہ سکھر کی طرف سے جاری کردہ ایک مفصل فتوے میں ان الفاظ میں کہی گئی ہے لیکن اس میں فیصلے کے نفاذ کے لیے نوے دن کی بات کی گئی ہے:

اگر بالفرض یہ تسلیم کر لیا جائے کہ ابزار مبرہنہ ہونے کی صورت میں کورٹ کے یک طرفہ خلع (جو کہ جو دراصل فتح نکاح ہے) کے نفاذ کا بیان کیے گئے اعذار مبرہنہ ہونے کی صورت میں کورٹ کے یک طرفہ خلع (جو کہ جو دراصل فتح نکاح ہے) کے نفاذ کا حکم دیا جائے گا، جس کا نوے (۹۰) دن کے بعد اطلاق ہو گا اور زوجین کے مابین رشتہ ازدواج ختم ہو جائے گا۔ واسطہ رہے بایں صورت یہ خلع نہیں، بلکہ فتح نکاح ہو گا، جو کہ محدود صورتوں میں اعذار شرعیہ کے پائے جانے کی صورت میں نافذ العمل ہے۔ جو کہ کورٹ کی اصطلاح میں لفظ خلع سے معبر ہے۔<sup>(۱۶)</sup>

## چوتھا بحث: مالکیہ کے مذہب کو اختیار کرنا

چوتھا بحث یہ ہے کہ ہمارے زمانے میں جہالت اور احکام شرع سے بے خبری اور اس کی وجہ سے ازدواجی زندگی میں ظلم و ستم اور اختلاف عام ہے، ان حالات میں زیادہ بہتر یہ ہے اس مسئلے پر فقہاء مالکیہ کی

-۱۵- مہنمہ بینات، فتویٰ مرقومہ ذوالحجہ ۱۴۱۵/۹/۲۰۱۶، (کراچی: جامعہ علوم اسلامیہ بنوری ٹاؤن)،

<http://www.banuri.edu.pk/readquestion>

-۱۶- محمد ابراهیم القادری، رئیس دارالافتقاء، فتویٰ مرقومہ ۱۴۱۳/۱۱/۲۵ (سکھر: الجامعۃ الغوثیۃ الرضویۃ)۔

رائے کو اختیار کرتے ہوئے عدالتی فیصلوں کو درست قرار دیا جائے۔ یہ رجحان معاصر اہل علم میں مولانا خالد سیف اللہ رحمانی (انڈیا) اور مولانا مفتی محمد زاہد (پاکستان) کا ہے۔<sup>(۱۴)</sup>

مفتی محمد زاہد کے نزدیک اگر میاں بیوی میں ناجاہی ہو اور بیوی اس کی بنیاد پر تفریق کی طلب گار ہو، لیکن وہ خاوند کی طرف سے کسی زیادتی کو ثابت بھی نہ کر سکے، تو اس کے لیے خاوند سے خلاصی کی کوئی قانونی صورت ممکن ہے؟ اس بارے میں فقہ حنفی اور شافعی کے مطابق اس کے لیے یہی راستہ ہے کہ وہ خاوند کو طلاق دینے یا باہمی رضامندی کے ساتھ خلع کرنے پر آمادہ کرے اور کوئی عدالتی چارہ نہیں؛ البتہ مالکیہ کے مذہب اور حنبلہ کی ایک روایت کے مطابق ایک خاص طریق کار اور کارروائی کے بعد عورت کے لیے بذریعہ قانون خاوند کی رضامندی کے بغیر بھی خلاصی کی صورت ممکن ہے۔<sup>(۱۵)</sup>

خلاصی کی صورت بیان کرتے ہوئے مفتی محمد زاہد لکھتے ہیں:

اگر زوجین میں اختلاف ہو جائے اور یہ پتا چلا مسئلہ ہو کہ قصور وار کون ہے یا عورت خاوند کی طرف سے ظلم و زیادتی اور ضرر کا بار بار دعوی اور شکایت کرے، لیکن اس پر گواہ اس کے پاس موجود نہ ہوں، تو قاضی انھیں قابلِ اعتماد نیک لوگوں کے درمیان ٹھہرائے گا، تاکہ وہ ان کے حالات کا جائزہ لے کر عدالت کو حقیقتِ حال سے آگاہ کریں اور عدالت اس کے مطابق اصلاح احوال کے لیے مناسب کارروائی کرے۔ اس سے بھی اگر نہ اخراج ختم نہ ہو تو قاضی فریقین کی طرف سے ایک

۱۔ محمد زاہد، عدالتی تفریق (اسلام آباد: شریعہ اکیڈمی، ۲۰۱۳ء)، ۲۷؛ مولانا خالد سیف اللہ رحمانی لکھتے ہیں: "خلع کے سلسلے میں ایک اہم مسئلہ یہ ہے کہ اس میں قاضی اور عدالت کے اختیارات کیا ہوں گے؟ کیا خلع مکمل طور پر مرد ہی کے اختیار میں ہے اور اس کی آمادگی اور رضامندی پر ہی موقوف ہے یا خصوصی حالات میں قاضی کو دخیل ہونے کا بھی کچھ حق ہے؟۔۔۔ اس سلسلے میں فقہا کی آرٹیفیشل ہیں: امام ابوحنیفہ کے ہاں یہ اختیار مکمل طور پر مرد ہی کے ہاتھ میں ہے۔ قاضی خود یا قاضی کی طرف سے مقرر کیے ہوئے حکم بطور خود عورت کو طلاق نہیں دے سکتے۔ اس کے برخلاف امام مالک عَنْ عَلِيٍّ اللہُ عَزَّ ذَرَفَ کے نزدیک قاضی زوجین کے حد سے گزرے ہوئے باہمی اختلاف کی صورت میں ایک دور کنی مصالحتی کمیٹی قائم کرے گا جس میں بہتر ہے کہ ایک مرد کارشنہ دار ہو اور دوسرا نحورت کا، دونوں سمجھ دار اور شرعی احکام سے واقف ہوں، پھر وہ ان دونوں کے حالات کا جائزہ لیں۔ اگر مصالحت اور اتفاق کی کوئی صورت نکل آئے تو دونوں میں مصالحت کر دیں اور اگر یہ ممکن نہ ہو سکے اور دونوں کی رائے ہو کہ باہمی تفریق اور علاحدگی کر دی جائے تو ایسا بھی کر سکتے ہیں؛ اس طرح کہ مرد کارشنہ دار حکم طلاق دے دے اور عورت کارشنہ دار حکم مہر معاف کر دے یا جو معاوضہ مناسب سمجھے عورت کو اس کی ادائی کا پابند کرے اور دونوں میں تفریق ہو جائے۔" خالد سیف اللہ رحمانی، جدید فقہی مسائل (کراچی: زم زم پبلیشورز، ۲۰۱۰ء)، ۳: ۱۲۳۔

-۱۲۹-

-۱۸- محمد زاہد، مصدر سابق۔

ایک حکم (ثالث) مقرر کرے گا، یعنی ایک ثالث خاوند کی طرف سے اور ایک بیوی کی طرف سے۔ یہ دونوں ثالث بھی اپنی طرف سے اصلاح احوال اور نباه کی صورت پیدا کرنے کی پوری کوشش کریں گے، لیکن اگر وہ اس نتیجے پر پہنچیں کہ دونوں میں نباه مشکل ہے اور دونوں کے درمیان علاحدگی ہی میں مصلحت ہے تو وہ دونوں ثالث زوجین اور قاضی کی مرضی کے بغیر تفریق بھی کر سکتے ہیں۔<sup>(۱۹)</sup>

یہاں سوال یہ ہے کہ پاکستان کے تناظر میں اس طریق کار کا کس طرح اعتبار کیا جائے گا؟ مفتی محمد زاہد کے نزدیک اس حوالے سے چوں کہ ہمارے ہاں نہ تومدون قانون میں اور نہ ہی اعلیٰ عدالیہ کے زیر عمل فیصلوں میں پھلی عدالتون کو مذکورہ بالاطریتے سے ثالث مقرر کرنے کا پابند کیا گیا ہے اور نہ عملاً یہ عدالتیں عموماً دو ثالث مقرر کرتی ہیں، اس پہلو سے اگر دیکھا جائے تو یہ فیصلے شفاقت کی مذکورہ بالاطریتے پر پورے نہیں اترتے، لیکن اسی کے ساتھ یہاں ایک دوسرا پہلو بھی ہم اور قابل غور ہے اور وہ یہ کہ مذکورہ بالاطریتہ کی اصل روح یہ ہے کہ جب اس بات کا لیتھیں ہو جائے کہ زوجین میں نباه ممکن نہیں رہا اور مصالحت کی کوششیں ناکام ہو چکی ہیں تو ان کو اکٹھے رہنے پر مجبور کرنے کے بجائے ان میں تفریق کی جاسکتی ہے۔ اس بات کا جائزہ لینے کے لیے کہ مصالحت کی کوئی صورت ممکن ہے یا نہیں؟ معیاری طریقہ تو یہی ہے کہ دو ثالث ہوں، لیکن جیسا کہ پہلے مالکیہ کی عبارات کے حوالے سے گزار کہ ایک ثالث پر بھی اکتفا کیا جاسکتا ہے۔ جب بچ کسی اور شخص کو ثالث مقرر کر سکتا ہے تو خود بھی یہ ذمے داری انجام دے سکتا ہے۔<sup>(۲۰)</sup> نیز عدالتی فیصلہ جاری ہونے کے بعد یونین کو نسل میں جاتا ہے جہاں کو نسل کو پابند کیا گیا ہے کہ وہ تمیں دن کے اندر اندر مصالحت کی کوشش کرے اور اس کے لیے ہر ممکن کوشش کرے۔ اگر یونین کو نسل مصالحت میں ناکام ہو جائے اور سڑیفیکیٹ جاری کر دے تب عدالتی فیصلہ نافذ العمل ہوتا ہے۔<sup>(۲۱)</sup>

## دلائل

### پہلے فریق کے دلائل

جو حضرات عدالتی خلع کے مطلاقو جواز کا فتوی دیتے ہیں ان کے دلائل درج ذیل ہیں:

-۱۹ محمد زاہد، مرجع سابق۔

-۲۰ محمد زاہد، مرجع سابق، ۳۳۔

-۲۱ محمد زاہد، "مقامی کو نسلوں کا ایک انتہائی مگر نظر انداز شدہ کردار"، تحریات، اسلام آباد (۲۰۱۶ء)، ۲۶: ۱۳-۱۹۔

(الف) ان حضرات کی پہلی دلیل یہ ارشاد باری تعالیٰ ہے: ﴿فَإِنْ خَفْتُمُ الَّا يُقْبِلُهَا حُدُودُ اللَّهِ لَا جُنَاحَ عَلَيْهِمَا فِيمَا أَفْتَدَتْ بِهِ﴾<sup>(۲۲)</sup> (اگر تمیں اس بات کا اندریشہ ہو کہ وہ دونوں اللہ کی حدود کو قائم نہ رکھ سکیں گے تو ان دونوں کے لیے اس میں کوئی گناہ نہیں ہے کہ عورت مالی معاوضہ دے کر علاحدگی حاصل کر لے۔) سے استدلال کرتے ہوئے کہتے ہیں کہ اس آیت میں ارشاد باری تعالیٰ فِإِنْ خَفْتُم میں حکام اور قاضیوں کو خطاب کیا گیا ہے کہ اگر وہ اس بات کا اندریشہ محسوس کریں کہ زوجین اللہ تعالیٰ کی حدود کو اپنے مابین قائم نہیں رکھ پا رہے تو عورت سے خاوند کو کچھ رقم فدیہ لے کر ان کے درمیان تفریق کر دی جائے۔

(ب) ان کی دوسری دلیل حضرت ثابت بن قيسؓ کی زوجہ کا واقعہ خلع ہے، جس میں نبی کریم ﷺ نے حضرت ثابت ؓ کو فرمایا کہ طلقہا یعنی اسے طلاق دے دو۔ یہاں پر طلقہا امر کا صیغہ ہے اور امر و جوب کے لیے ہوتا ہے جب تک ایسا کوئی قرینہ نہ پایا جائے جس سے دوسرا معنی مراد لیا جاسکے۔ دوسری بات یہ کہ نبی کریم ﷺ نے حضرت ثابت کو جو یہاں پر طلاق دینے کا حکم دیا ہے وہ بحیثیت قاضی اور حاکم ہے، نبی اور مرشد کی بحیثیت سے نہیں، کیوں کہ اگر یہ بات ہوتی تو نبی کریم ﷺ کا انھیں طلاق کا حکم نہ دیتے، بلکہ پہلے مشاورت فرمائیتے کہ کیا اس بات سے راضی ہیں یا یوں کہتے اگر چاہو تو طلاق دے دو۔ آپ کا براہ راست طلاق کا حکم دینا اس بات کی واضح دلیل ہے کہ آپ کا یہ حکم لازمی تھا اور حضرت ثابت ؓ کے لیے اس میں کوئی اختیار نہیں تھا کہ اگر وہ راضی ہوں تو تبھی طلاق دیں، بلکہ ان کے لیے ہر دو صورتوں میں عمل کرنا ضروری تھا۔ اس لیے اگر قاضی مقدمے کا جائزہ لینے کے بعد اس نتیجہ پر پہنچ جائے کہ زوجین کے درمیان تفریق ہی معاملے کا واحد حل ہے تو اسے تفریق کر دینی چاہیے، خاوند راضی ہو یانے ہو۔<sup>(۲۳)</sup>

## فرقہ ثانی کے دلائل

یہ حضرات بھی ارشاد باری تعالیٰ: ﴿فَإِنْ خَفْتُمُ الَّا يُقْبِلُهَا حُدُودُ اللَّهِ لَا جُنَاحَ عَلَيْهِمَا فِيمَا أَفْتَدَتْ بِهِ﴾<sup>(۲۴)</sup> سے ہی استدلال کرتے ہیں؛ ان کا استدلال دو طرح سے ہے:

-۲۲ - القرآن ۲: ۲۲۹

-۲۳ - ابن باز، مجموع الفتاوى، ۲۱: ۲۶۰

-۲۴ - القرآن ۲: ۲۲۹

۱-

اس آیت میں اللہ تعالیٰ نے خلع کے معاملے میں میاں بیوی دونوں کو برابر کا شریک قرار دیا ہے؛ چنانچہ مولانا یوسف لدھیانوی لکھتے ہیں: ہر شخص کھلی آنکھوں دیکھ رہا ہے کہ قرآنِ کریم کی اس آیت مقدسہ نے (جس کو "آیت خلع" کہا جاتا ہے) خلع کے معاملے میں اوقل سے آخر تک میاں بیوی دونوں کو برابر کے شریک قرار دیا ہے، مثلاً: إِلَّا أَنْ يَخَافَا (اللّٰہ یہ کہ میاں بیوی دونوں کو اندیشہ ہو)، إِلَّا يُقِيمَ (وہ دونوں قائم نہیں کر سکیں گے اللہ تعالیٰ کی حدود کو)، فَإِنْ خَفْتُمْ إِلَّا يُقِيمَ (پس اگر تم کو اندیشہ ہو کہ وہ دونوں خداوندی حدود کو قائم نہیں کر سکیں گے)، فَلَا جُنَاحَ عَلَيْهِمَا (تب ان دونوں پر کوئی گناہ نہیں)، فِيمَا افْتَدَتْ بِهِ (اس مال کے لینے اور دینے میں، جس کو دے کر عورت قیدِ نکاح سے آزادی حاصل کرے)۔

اس پوری آیت میں ایک لفظ بھی ایسا نہیں جس سے یہ معلوم ہو جس طرح طلاق مرد کا انفرادی حق ہے، اسی طرح خلع عورت کا انفرادی حق ہے جس میں شوہر کی مرضی و نامر ضمی کا کوئی دخل نہیں۔<sup>(۲۵)</sup>

۲-

دوسری یہ کہ اس آیت میں فلا جناح علیہما فیما افتادت کے الفاظ بھی اس بات پر دلالت کرتے ہیں کہ شوہر اور بیوی کی رضامندی ضروری ہے۔ زوجین کے خلع پر راضی ہو جانے کے بعد ان میں سے ہر ایک کو شبہ ہو سکتا تھا کہ پیسے دے کر طلاق حاصل کرنا شاید جائز نہ ہو اور مرد کو یہ شک گز رکھتا تھا کہ طلاق پر پیسے وصول کرنا گناہ نہ ہو۔ اللہ تعالیٰ نے فلا جناح علیہما کے الفاظ سے دونوں کا شبہ دور فرمادیا، بلکہ ان الفاظ میں شوہر کی رضامندی کا مفہوم اور زیادہ واضح ہے؛ اس لیے کہ معاملہ خلع کے گناہ ہونے کا زیادہ شبہ مرد کو ہی ہو سکتا ہے، کیوں کہ وہ پیسے وصول کرنے والا ہے، بخلاف عورت کے کہ وہ پیسے ادا کرتی ہے۔ اس کے علاوہ اسی آیت میں آگے فیما افتادت بہ کے الفاظ بھی قابل غور ہیں۔ اس میں بدل خلع کو نذر یہ اور عورت کی ادائی کو افتداء کہا گیا ہے اور بقول ابن قیم یہ خود اس بات کی دلیل ہے کہ خلع ایک عقد معاوضہ ہے جس میں فریقین کی باہمی رضامندی ضروری ہے، اس لیے کہ فدیہ عربی زبان میں اس مال کو کہا جاتا ہے جو جگلی قیدی چھڑانے کے لیے پیش کیا جاتا ہے۔ اس مال کو پیش کرنا

-۲۵ محمد یوسف لدھیانوی، "خلع کی شرعی حیثیت اور ہمارے عدالتی طریقے کا رخ"، مہنامہ بینات، کراچی (ریج اثنی ۱۳۳۲ھ)

/ اپریل ۲۰۱۱ء)، ۳: ۲۔

افتداء اور قبول کرنا فداء کھلاتا ہے اور یہ بالاتفاق عقد معاوضہ ہوتا ہے جس میں فریقین کی رضامندی

ضروری ہوتی ہے اور کوئی فریق دوسرے کو مجبور نہیں کر سکتا۔<sup>(۲۶)</sup>

(ب) دوسری دلیل وہی حضرت ثابت بن قیس صلی اللہ علیہ وسلم کی زوجہ کا واقعہ ہے جسے دلیل کے طور پر فریق اول نے پیش کیا ہے۔ یہ حضرات ثابت بن قیس کی زوجہ کے قصے میں اتر دین علیہ حدیقتہ (کیا تم اسے اس کا باغ واپس کر دوگی) اور قبل الحدیقة و طلقها تطلیقہ (باغ واپس لے لو اور اس کو ایک طلاق دے دو)

سے استدلال کرتے ہوئے کہتے ہیں کہ اگر خلع زوجین کی آپس کی رضامندی کے بغیر ہوتا تو آس حضرت صلی اللہ علیہ وسلم ان دونوں سے سوال جواب ہی نہ کرتے اور خود ہی تفریق کر دیتے۔ بقول امام جصاص رحمۃ اللہ علیہ<sup>(۲۷)</sup> اگر یہ اختیار حاکم کو ہوتا کہ جب وہ دیکھے کہ زوجین، حدود اللہ کو قائم نہیں کریں گے تو ان کے درمیان خلع کا فیصلہ کر دے، خواہ زوجین خلع کو چاہیں یا خلع سے انکار کریں تو آس حضرت صلی اللہ علیہ وسلم ان دونوں سے اس کا سوال ہی نہ فرماتے اور نہ شوہر سے یہ فرماتے کہ اس کو خلع دے دو، بلکہ آس حضرت صلی اللہ علیہ وسلم خود خلع کا فیصلہ دے کر عورت کو مرد سے چھڑا دیتے اور شوہر کو اس کا باغ لوٹا دیتے، خواہ وہ دونوں اس سے انکار کرتے یا ان میں سے ایک فریق انکار کرتا؛ چنان چہ لعan میں زوجین کے درمیان تفریق کا اختیار چوں کہ حاکم کو ہوتا ہے، اس لیے وہ لعan کرنے والے شوہر سے نہیں کہتا کہ اپنی بیوی کو چھوڑ دو، بلکہ از خود دونوں کے درمیان تفریق کر دیتا ہے۔<sup>(۲۸)</sup> نیز نبی صلی اللہ علیہ وسلم کا یہ فرمان بطور مشورہ تھا نہ کہ حکم<sup>(۲۹)</sup> معلوم ہوا کہ اس واقعے میں شوہر کی مرضی کے بغیر خلع کا یک طرفہ فیصلہ نہیں فرمایا گیا، بلکہ آس حضرت صلی اللہ علیہ وسلم نے شوہر کو مشورہ دیا کہ اس سے باغ واپس لے کر اس کو طلاق دے دیں۔<sup>(۳۰)</sup> ان کی تیسرا دلیل

-۲۶

محمد تقی عثمانی، اسلام میں خلع کی حقیقت (کراچی: میمن اسلامیک پبلشرز)، ۱۹-۲۳۔

-۲۷

ابو بکر احمد بن علی الرازی الجھاں (۳۰۵-۳۷۰ھ)، مفتی، مجتهد مذہب حنفی اور کئی کتابوں کے مصنف تھے۔ ابو سحاق شیرازی شافعی کہتے ہیں بغداد میں فتح حنفی کی تعلیمی سند آپ تک پہنچتی ہے اور آپ سے ہمارے (شافعی) فقہانے کب فیض کیا۔ ابو سحاق الشیرازی، طبقات الفقهاء (بیروت: دار الرائد العربي)، ۱: ۱۳۳۔

-۲۸

الجصاص، أحكام القرآن، ۱: ۳۹۵۔

-۲۹

حافظ ابن حجر، فتح الباری (بیروت: دار الصادر)، ۹: ۳۹۷۔

-۳۰

محمد تقی عثمانی، مرجح سابق، ۳۲۔

اجماع امت ہے۔ ائمہ اربعہ اور ظاہریہ سمیت تمام ائمہ اس پر متفق ہیں کہ خلع خاوند کی رضامندی کے بغیر ممکن نہیں۔<sup>(۳۱)</sup>

### تیسرے فریق کے دلائل

ان کی دلیل یہ ہے کہ سلطان یا قاضی کا یک طرفہ طور پر خلع کا فیصلہ کرنا اجتہادی مسئلہ ہے، اجماعی نہیں اور اجتہادی مسائل میں اصول ہے کہ "حُكْمَ الْحَاكِمِ فِي مَسَائِلِ الْإِجْتِهَادِ يَرْفَعُ الْخِلَافَ"<sup>(۳۲)</sup> (اجتہادی مسائل میں حاکم / قاضی کا فیصلہ اختلاف ختم کر دیتا ہے) لہذا موجودہ دور کی ضرورت کی وجہ سے اس بات کی گنجائش محسوس ہوتی ہے کہ اگر عدالتی فیصلے میں کوئی مجتهد فیہ سبب فتح پایا جا رہا ہے، تو یہ فرض کر کے کہ عدالت نے دوسرے مذہب کی رائے کو اختیار کر لیا ہے اس کو جائز قرار دے دیا جائے۔

### چوتھے فریق کے دلائل

یہ حضرات کہتے ہیں کہ نکاح کے مقاصد اور فلسفہ اسلام نے خلع کی جو روح اور حکمت بتائی ہے وہ بھی اس سے مطابقت رکھتی ہے جو امام مالک کا مسلک ہے۔ موجودہ زمانے میں جو صورت حال ہے اگر اس کو سامنے رکھا جائے تو درج ذیل وجوہ سے مالکیہ کا مذہب قوی محسوس ہوتا ہے:

(الف) ارشاد باری تعالیٰ: ﴿أَنْ خَفِّتُمْ شَيْقَاقَ بَيْنَهُمَا فَلَيَعْتُوْ أَحَمَّ كَمِنْ أَهْلُهُ، وَكَمِّا مِنْ أَهْلِهَا إِنْ يُرِيدُ آءِ اصْلَاحًا يُوقِّفُ اللَّهُ بَيْنَهُمَا طَإِنَّ اللَّهَ كَانَ عَلَيْهَا خَبِيرًا﴾ (اگر تم کو ان دونوں کے درمیان شدید اختلاف کا اندریشہ ہے تو ایک ایک حکم مرد و عورت کے خاندان سے کھیجو۔ اگر دونوں اصلاح حال چاہیں گے تو اللہ تعالیٰ ان دونوں کے درمیان موافقت پیدا کر دے گا۔ اللہ تعالیٰ تمام بالتوں سے باخبر اور واقف ہے۔) میں متعدد قرآن ایسے ہیں جو امام مالک کے موقف کی تائید کرتے ہیں:

۱- اول یہ کہ اس آیت کے مخاطب قاضی اور حاکم ہیں اور کئی تابعین کی یہی رائے ہے اور قرآن کے لب ولبھ سے بھی اس کی تائید ہوتی ہے۔ اب ظاہر ہے کہ قاضی اور حاکم کی حیثیت و اعظظ اور محض اخلاقی اپیل کرنے والے ناصح کی نہیں ہے، بلکہ اس کا منصب یہ ہے کہ جو لوگ وعظ و نصیحت کی زبان سمجھنے پر آمادہ نہ ہوں ان کے لیے قانون اور اختیارات کی تلوار استعمال کی جائے، لہذا اگر قاضی کے مقرر کردہ

-۳۱- فتاویٰ دارالعلوم دیوبند، ۱۰: ۷۷؛ مفتی رشید احمد، احسن الفتاویٰ، ۵: ۳۸۳

-۳۲- ابوالعباس القرقانی، أنوار البر على في أنواء الفروع (بیروت: عالم الكتب)، ۲: ۱۰۳

حکمین کو قانونی اختیار حاصل نہ ہو تو قرآن کا قاضی کو مخاطب بنانا اور قاضی ہی کی طرف سے حکمین کا تقریر ایک بے معنی بات ہوگی۔ اس لیے قضاۃ اور حکام سے خطاب بجائے خود اس بات کا ثبوت ہے کہ اس مسئلے میں قاضی کے نمائندے کو فیصلہ کن حیثیت حاصل ہونی چاہیے کہ وہ چاہے تو مصالحت کرادے یا اپنی صواب دید پر علاحدگی کر دے۔

۲- قاضی کے بھیجے ہوئے ان نمائندوں کے لیے قرآن نے حکم کا لفظ استعمال کیا ہے۔ حکم کے معنی خود حکم اور فیصلہ کرنے والے کے ہیں۔ اب اگر اس کی حیثیت محض طرفین کے وکیل کی ہو اور وہ ان کے احکام کا پابند ہو تو وہ حکم اور فیصل کہاں باقی رہا۔ اس تعبیر کا یہ تقاضا بھی ہے کہ وہ تفریق اور مصالحت کے معاملے میں خود مختار ہوں گے۔

۳- قرآن نے یہاں *إِنْ يُرِيدَا إِصْلَاحًا* کہا ہے۔ (اگر حکمین ان دونوں میں مصالحت کرنا چاہیں) یہاں حکمین کی طرف ارادے اور چاہنے کی نسبت کی گئی ہے اور ایسی بات اسی کے بارے میں کہی جا سکتی ہے جو کسی کام کے کرنے اور اس کے خلاف اقدام کرنے کا اختیار رکھتا ہے۔ جو شخص کسی کا وکیل ہو وہ ارادہ اختیار کا مالک نہیں ہوتا۔ وہ بہر صورت خاص اسی حکم کا پابند ہوتا ہے۔

## (ب) احادیث

وہ احادیث جو اس مسئلے میں قاضی کے مختار ہونے کو بتاتی ہیں:

۱- امام بخاری رحمۃ اللہ علیہ نے حضرت عبد اللہ بن عباس رضی اللہ عنہ سے روایت کی ہے کہ ثابت بن قیس رضی اللہ عنہ کی بیوی حضور صلی اللہ علیہ وسلم کی خدمت میں حاضر ہوئیں اور عرض کی: اے اللہ کے رسول صلی اللہ علیہ وسلم مجھے ثابت بن قیس رضی اللہ عنہ کے دین اور اخلاق سے کوئی شکایت نہیں، لیکن مجھے یہ بات بھی پسند نہیں کہ مسلمان ہو کر کسی کی ناشکری کروں۔ یعنی ایک طرف ثابت کا میرے ساتھ اچھا سلوک ہے اور دوسری طرف میراں کی طرف طبعی رجحان نہیں، جس کے باعث میری طرف سے ان کی ناقدری ہوتی ہے، اس لیے ہم دونوں میں علاحدگی کر دی جائے۔ آپ نے فرمایا کیا تم اس کو اس کا باغ لوٹا دوگی؟ انہوں نے کہا "ہاں"۔ آپ

صلی اللہ علیہ وسلم نے حضرت ثابت رضی اللہ عنہ سے فرمایا: اقبل الحدیقة و طلقها تطليقة کہ باغ لے لو اور اس کو

طلاق دے دو۔<sup>(۳۳)</sup>

اور ایک روایت کے الفاظ یوں ہیں اُمرہ ففارقہا کہ حضور صلی اللہ علیہ وسلم نے ان کو حکم دیا لہذا انہوں نے بیوی کو علاحدہ کر دیا۔ امام بخاری کی ایک اور روایت اور نسائی کی روایت سے معلوم ہوتا ہے کہ ان کا نام جیلہ بنت عبد اللہ تھا۔

اس حدیث میں واقعہ کا یہ پہلو بہت قابل غور ہے کہ حضور صلی اللہ علیہ وسلم نے حضرت ثابت رضی اللہ عنہ سے اپیل نہیں کی نہ مشورہ کیا، بلکہ طلاق دینے کا حکم فرمایا۔ یہ اس بات کی علامت ہے کہ قاضی مرد کی رضامندی اور آمادگی معلوم کرنے کا پابند نہ ہو گا، بلکہ حسب ضرورت اس کو اپنی صواب دید پر نافذ کرے گا۔ اب اس کے نافذ کرنے کی ایک صورت تو یہ ہے کہ خود مرد اس بات کے لیے تیار ہو جائے اور طلاق دے دے، جیسا کہ اس واقعہ میں ہوا یا پھر قاضی خود علاحدہ کر دے۔

۴- دوسرا واقعہ بھی حضرت ثابت ہی کا ہے جسے ابو داؤد نے سیدنا حضرت عائشہ رضی اللہ عنہا سے نقل کیا ہے کہ حبیبہ بنت سہل رضی اللہ عنہا ثابت بن قیس رضی اللہ عنہا کے نکاح میں تھیں۔ ثابت نے حبیبہ رضی اللہ عنہا کو اس قدر مارا کہ ان کا کوئی عضوٹ گیا۔ حبیبہ صلی اللہ علیہ وسلم کی خدمت میں حاضر ہوئیں اور شوہر کی شکایت کی۔ آپ نے ان کو بلا یا اور فرمایا کہ حبیبہ کے مال میں سے کچھ لے کر اسے رہا کر دو۔ ثابت بن قیس نے دریافت کیا: کیا یہ درست ہو گا؟ آپ صلی اللہ علیہ وسلم نے فرمایا "ہاں"۔ ثابت نے کہا میں نے اس کو دو باغ دیے ہیں جو اسی کے قبے میں ہیں۔ آپ صلی اللہ علیہ وسلم نے فرمایا اس کو لے لو اور حبیبہ کو چھوڑ دو (خذہما و فارقہا) چنانچہ ثابت نے ایسا ہی کیا۔<sup>(۳۴)</sup> ابن ماجہ کی ایک روایت سے معلوم ہوتا ہے کہ حبیبہ بنت سہل کو اصل میں ان کی شکل و صورت سے کراہت تھی اور یہ ناپسندیدگی اس درجہ تھی کہ، ان کے الفاظ میں، اگر خدا کا خوف نہ ہوتا تو جیسے وہ داخل ہوئے تھے ان کے منہ پر تھوک دیتی: والله لو لا مخافة الله إذا دخل علي لبصرت

-۳۳- صحیح البخاری، باب الخلع، کیف الطلاق فيه (ریاض: دار ابن جوزی)، ۲: ۷۹، رقم: ۵۲۷۳۔

-۳۴- ابو داؤد سلیمان بن اشعث الحستانی، سنن أبي داؤد، باب في الخلع (مصر: دار الرسالة، ۲۰۰۹ء)، ۳: ۵۵۳، رقم:

فی وجہه<sup>(۳۵)</sup> ایسا محسوس ہوتا ہے کہ ان کی بیویوں جبیہ اور جیلہ دونوں ہی کو اصل شکایت ثابت<sup>گی</sup> شکل و صورت ہی سے تھی، جیسا جیلہ کا بیان گزر چکا ہے کہ مجھے ان کے دین و اخلاق سے کوئی شکایت نہیں ہے۔ البتہ ہو سکتا ہے کہ اس ناپسندیدگی کی وجہ سے جبیہ سے کوئی ایسی نافرمانی کی بات سرزد ہو گئی ہو جس نے ثابت<sup>گی</sup> کو مشتعل کر دیا ہوا اور انھوں نے مارا ہو جس میں ان کے ہاتھ ٹوٹ گئے ہوں۔ اس واقعہ میں بھی آپ ﷺ نے ثابت<sup>گی</sup> سے کوئی سفارش یا اپیل نہیں کی، ان سے طلاق پر رضامندی معلوم نہیں کی بلکہ حالات کو پیش نظر کھر خود فیصلہ فرمایا کہ مہر کی رقم لے اور طلاق دے دے۔

### (ج) آثار صحابہ<sup>ؓ</sup>

احادیث کے بعد آثار صحابہ پر نظر ڈالیے:

- اس نوعیت کا ایک واقعہ حضرت عثمان غنیؓ کے دور میں پیش آیا۔ ان کے زمانے میں عقیل بن ابی طالب رضی اللہ عنہ اور فاطمہ بنت عتبہ رضی اللہ عنہا (جو میاں بیوی تھے) کے درمیان اختلاف پیدا ہوا ہو گیا۔ فاطمہ رضی اللہ عنہا نے حضرت عثمان غنیؓ سے شکایت کی۔ حضرت عثمان رضی اللہ عنہ نے حضرت عبد اللہ ابن عباس رضی اللہ عنہ اور حضرت امیر معاویہ رضی اللہ عنہ کو بحیثیت حکم بھیجا۔ حضرت عبد اللہ ابن عباس رضی اللہ عنہ نے فرمایا: لأنفرق بيهمها يعني میں ضرور ان دونوں کے درمیان تفریق کر دوں گا۔ حضرت امیر معاویہ رضی اللہ عنہ نے کہا کہ میں عبد مناف کے دو بزرگ خاندانوں میں تفریق نہیں کر سکتا۔ (ما كنت لأنفرق بيهم) یہاں تک کہ ان دونوں نے باہم خود ہی مصالحت کر لی۔<sup>(۳۶)</sup>

- اس سلسلے کا دوسرا واقعہ وہی حضرت علیؓ کے عهد خلافت کا ہے جس کا مجمل ذکر اس سے پہلے ہو چکا ہے۔ دارقطنی نے محمد بن سیرین کے واسطے سے صحیح سند کے ساتھ اس واقعے کی تفصیل ان الفاظ میں نقل کی ہے کہ ایک شوہر اور بیوی اپنے اپنے لوگوں کے ساتھ حضرت علیؓ کی خدمت میں آئے۔ حضرت

۳۵ - ابن ماجہ، سنن ابن ماجہ، باب المختلعة (مصر: دار الرسالة، ۲۰۰۹ء)، ۳: ۲۰۸، رقم: ۲۰۵۷۔

۳۶ - القرطبی، الجامع لأحكام القرآن (ریاض: دار عالم الکتب، ۲۰۰۹ء)، ۵: ۱۷۲۔ یہاں بھی حضرت عبد اللہ ابن عباس رضی اللہ عنہ کا بطور حکم کہنا کہ میں ان دونوں میں ضرور تفریق کروں گا، اس بات کا واضح ثبوت ہے کہ حکم بحیثیت حکم خود ہی تفریق کے معاملے میں مختار ہوتا ہے۔ البتہ یہ ضروری ہوتا ہے کہ دونوں ہی حکم کسی ایک رائے پر متفق ہو جائیں۔

علیٰ رَحْمَةِ اللّٰہِ کے حکم سے شوہر اور بیوی ہر ایک کے خاندان میں سے ایک ایک حکم منتخب کئے گئے۔ حضرت علیٰ رَحْمَةِ اللّٰہِ نے ان دونوں سے مخاطب ہو کر فرمایا کہ تم کو اپنی ذمے داری معلوم ہے؟ تھاری ذمے داری یہ ہے کہ مناسب سمجھو تو دونوں میں علاحدگی کر ادو۔ عورت نے کہا میں اللّٰہ کی کتاب پر راضی ہوں چاہے اس کا فیصلہ میرے حق میں ہو یا میرے خلاف اور شوہرنے کہا جہاں تک علاحدگی کی بات ہے تو میں اس کے لیے تیار نہیں ہوں۔ (اما الفرقۃ فلا) حضرت علیٰ رَحْمَةِ اللّٰہِ نے کہا کہ تم نے جھوٹ کہا۔ تم بھی جب تک اس عورت کی طرح اقرار نہ کرو یہاں سے جانپیں سکتے۔

اس مقدمے میں حضرت علیٰ رَحْمَةِ اللّٰہِ کا حکمین سے کہنا کہ "کیا تم اپنی ذمے داری سے واقف ہو، تمہاری ذمے داری یہ ہے کہ اگر تم چاہو تو علاحدگی کر ادو۔" (هل تدریyan ما علیکما؟ إن رأيتما ان تفرققا فرقتما) اس بات کی دلیل ہے کہ حکمین بحیثیت حکم تفریق کا اختیار رکھتے ہیں اور وہ اس کے ذمے دار ہیں۔ اگر ان کی حیثیت مغض و کیل کی ہوتی تو سوال اس طرح ہوتا کہ کیا تمھیں معلوم ہے کہ تم کس بات کے وکیل بنائے گئے ہو؟ (هل تدریyan لماذاوکلتما؟) پھر یہ کہ خلع میں اگر ایک طرف مرد کی رضامندی ضروری ہوتی اور قاضی کو اس سلسلے میں کوئی اختیار نہ ہوتا تو یہ بات بھی درست نہ ہوتی کہ حضرت علیٰ رَحْمَةِ اللّٰہِ اس پر طلاق کی آمادگی کے لیے کیسے دباؤ ڈال لیں؟ وہ زیادہ سفارش اور اپیل ہی کر سکتے تھے۔

ان وجوہ کی بنابر اس مسئلے میں امام مالک رَحْمَةِ اللّٰہِ کی رائے زیادہ قوی معلوم ہوتی ہے اور یہی رائے اکثر فقهاء، او زاعی، اسحاق، شعبی، نجحی، طاؤس، ابو سلمہ، ابراہیم، مجاہد اور امام شافعی کی ہے اور صحابہ میں بھی حضرت علیٰ رَحْمَةِ اللّٰہِ و عثمان اور حضرت عبد اللہ ابن عباس رَحْمَةِ اللّٰہِ کا ہی مسلک نقل کیا گیا ہے۔<sup>(۳۷)</sup>

ہمارے زمانے میں جہالت اور احکام شرع سے بے خبری اور اس کی وجہ سے ازدواجی زندگی میں ظلم و ستم اور اختلاف کی روشنی میں اگر اس مسئلے میں فقهاء مالکیہ کی رائے قبول کر لی جائے تو شاید مناسب ہو۔ ان امور کے علاوہ ہمارے فلاسفہ اسلام نے خلع کی جور و حکمت بتائی ہے وہ بھی اس سے مطابقت رکھتی ہے، جو امام مالک کا مسلک ہے۔<sup>(۳۸)</sup>

- ۳۷ - سید سابق، فقه السنۃ (بیروت: دار الكتاب العربي، ۱۹۷۷ء) ۲: ۲۷۶۔

- ۳۸ - خالد سیف الشرحانی، جدید فقہی مسائل، ۳: ۱۲۳ - ۱۲۹۔

## چاروں رجحانات کا تنقیدی جائزہ

تمام فقهاء، مجتهدین اور ارباب فتویٰ نے اپنے موقف پر بنیادی استدلال سورہ بقرہ کی آیت فَإِنْ خِفْتُمْ أَلَا يُقِيمَا حُدُودَ اللَّهِ۔۔۔ اخْ لَأْ اور زوجہ ثابت بن قیس کے واقعہ ہی سے کیا ہے۔ طرز استدلال میں فرق کی وجہ سے مسئلے کی نوعیت میں بھی فرق پیدا ہو گیا۔ ذیل میں ہم چاروں رجحانات کے دلائل کا الگ الگ تنقیدی جائزہ لیتے ہیں:

### پہلے رجحان کا جائزہ

الف۔ جہاں تک سورہ بقرہ کی آیت میں فَإِنْ خِفْتُمْ سے حکام یا قضاء پر استدلال کرنے کی بات ہے، تو اس

میں شک نہیں کہ بہت سے مفسرین نے بھی حکام اور قاضی ہی مراد لیے ہیں، لیکن اگر مذکورہ آیت کے سیاق و سبق اور نکاح و طلاق سے متعلق دیگر آیات کو دیکھیں تو یہ احتمال تھوڑا مر جو ح محسوس ہوتا ہے۔ اگر حکام مراد لے بھی لیے جائیں تو بھی خاوند کی موافقت و عدم موافقت کو بالکل پوں نظر انداز کر دینا کہ بیوی عدالت میں جا کر دعویٰ دائر کرے اور عدالت پہلے سے اس کے حق میں فیصلے کے لیے تیار نہیں ہو یہ بھی آیت کریمہ کا مقصود نہیں، کیوں کہ قاضی کو بہر حال اسی وقت محرک ہونے کا حکم دیا گیا ہے جب واقعیت یہ خوف محسوس ہو کہ زوجین اس انتہا تک پہنچ چکے ہیں کہ حدود اللہ کی رعایت رکھنا ان کے لیے ممکن نہیں اور یہ اسی وقت ہو سکتا ہے جب اس کی باقاعدہ تحقیق ہو۔ اس لیے اس حد تک استدلال میں عموم کہ عورت کے دعویٰ کرنے کا مطلب ہی یہ فرض کر لیا جائے کہ قاضی کے لیے اللہ کی حدود کی پامالی کے خدشے سے تفریق کا حق ثابت ہو گیا ہے تو یہ آیت شفاقت (۳۹) کے تقاضے کے خلاف ہے۔

ب۔ جہاں تک بات ہے حضرت ثابت بن قیسؓ کی زوجہ والے واقعے سے استدلال کی، تو اس میں اول تو یہ بات ہی محل نظر ہے کہ آپ ﷺ نے حضرت ثابت ؓ کو طلاق دینے کی بابت جو ارشاد فرمایا تھا،

---

۳۹۔ "وَإِنْ خِفْقُ شِقَاقَ بَيْنَهُمَا فَابْعُنُوا حَكَمًا مِنْ أَهْلِهِ، وَحَكَمًا مِنْ أَهْلِهَا إِنْ يُرِدُّا إِصْلَاحًا يُوقِّقُ اللَّهُ بَيْنَهُمَا" (القرآن ۳۵:۳)۔

وہ بحیثیت قاضی تھا، جیسا کہ بعض محدثین نے تصریح کی ہے کہ محض مشورہ تھا۔<sup>(۲۰)</sup> اگر تسليم کر بھی لیا جائے تو اگر اس قسم کی تمام روایات کو سامنے رکھ کر دیکھا جائے اس سے قاضی کا یہ حق ثابت کرنا خاصاً مشکل ہے کہ وہ خاوند کی رضامندی کے بغیر بھی خلع کا فیصلہ کر دے۔ مثلاً سنن ابو داؤد میں جو روایت حضرت عائشہؓ سے ہے اس کے الفاظ ہیں: "فَدَعَا النَّبِيُّ ثَابِتًا فَقَالَ خذْ بَعْضَ مَا لَهُ وَفَارِقَهَا، فَقَالَ أَوْ يَصْلِحُ ذَلِكَ يَا رَسُولَ اللَّهِ؟ قَالَ نَعَمْ، قَالَ إِنِّي أَصْدِقُهَا حَدِيقَتِينَ وَهُمَا يَدِهَا، فَقَالَ النَّبِيُّ خذْهُمَا وَفَارِقَهَا، فَفَعَلَ"<sup>(۲۱)</sup> (نیٰ عَلَيْهِ السَّلَامُ نے ثابتؓ کو بلا یا اور فرمایا کہ مال کا کچھ حصہ لے کر اس سے علاحدگی اختیار کرو، انہوں نے عرض کی کیا یہ درست اور جائز ہو گا؟ آپ نے اثبات میں جواب دیا۔ اس پر ثابتؓ نے کہا کہ میں نے انھیں دو باغ بطور مہر دیے تھے جو کہ ان کی ملکیت ہیں۔ آپ نے فرمایا وہ لے لیں اور انھیں الگ کر دیں، چنانچہ انہوں نے ایسے ہی کیا۔) سنن سعید بن منصور کی روایت میں یہ اضافہ بھی ہے: "فَلَمْ يَكُنْ شَيْءٌ حَتَّى جَاءَ ثَابِتٌ"<sup>(۲۲)</sup> (اس دوران میں اور کوئی بات نہیں ہوئی، یہاں تک کہ ثابت بھی آگئے۔) مصنف عبد الرزاق کی ایک روایت میں ہے:

أَنِ اِمْرَأَةً كَانَتْ تَحْتَ بَنْ قَيْسَ حَدِيقَةً وَكَانَ أَصْدِقَهَا وَكَانَ غَيْرُهَا، فَضَرَبَهَا فَكَسَرَ يَدَهَا فَجَاءَتِ النَّبِيُّ فَاشْتَكَتْ إِلَيْهِ فَقَالَتْ: أَنَا أَرْدُ إِلَيْهِ حَدِيقَتِهِ، قَالَ: أَوْ تَغْلِيلَيْنِ؟ قَالَتْ نَعَمْ، فَدَعَا زَوْجَهَا، فَقَالَ: إِنَّهَا تَرْدُ عَلَيْكَ حَدِيقَتِكَ، قَالَ: أَوْ ذَلِكَ لِي؟ قَالَ نَعَمْ، قَالَ فَقَدْ قَبَلَتْ يَارَسُولَ اللَّهِ، فَقَالَ النَّبِيُّ ﷺ اذْهَبَا فَهَيِّ وَاحِدَةً.<sup>(۲۳)</sup>

ایک خاتون جو ثابت بن قیس کی بیوی تھیں اور انھیں ثابتؓ نے بطور مہر ایک باغ دیا ہوا تھا اور وہ غیرت مند آدمی تھے۔ انہوں نے اس کو مارا جس کے نتیجے میں اس کا ہاتھ ٹوٹ گیا۔ وہ نبی کریم ﷺ کے پاس شکایت لے کر آئی اور عرض کی کہ میں انھیں

-۲۰- محمد بن عبد الباقی الزرقانی، شرح الزرقانی علی الموطأ (بیروت: دار احياء التراث العربي)، ۳: ۲۵۵؛ بدر الدین

العین، عمدة القاري (بیروت: دار الكتب العلمية، ۲۰۰۱ء)، ۲: ۳۷۵۔

-۲۱- سنن أبي داؤد، ۳: ۵۲۵، ۲۲۲۸۔

-۲۲- ابو عثمان سعید بن منصور، السنن، باب في الخلع (بھارت، الدار السلفیة، ۱۹۸۲ء)، ۱: ۳۷۸۔

-۲۳- ابو بکر عبد الرزاق بن ہمام الصناعی، المصنف (ہندوستان: المجلس العلمی، ۱۹۷۲ء)، ۶: ۳۸۲۔

ان کا باغ لوٹا دوں گی۔ آپ نے فرمایا واقعی ایسا کرو گی؟ تو اس نے اثبات میں جواب دیا۔ نبی کریم ﷺ نے ان کے خاوند کو بلا یا اور فرمایا کہ یہ آپ کو آپ کا باغ واپس کر دے گی، انہوں نے عرض کی کہ کیا وہ میرے لیے جائز ہو گا؟ آپ نے اثبات میں جواب دیا۔ انہوں نے عرض کی یار رسول اللہ مجھے قبول ہے، چنانچہ آپ نے فرمایا: صحیح ہے دونوں جاؤ، لیکن یہ ایکلی ہے اب۔  
تفسیر قرطبی میں حضرت ابن عباس رضی اللہ عنہ سے مروی ایک اثر میں ہے:

أول من خالع في الإسلام أخت عبدالله بن أبي، أنت النبي صلى الله عليه وسلم فقالت: يا رسول الله، لا يجتمع رأسى ورأسه أبدا، إني رفعت جانب الخباء فرأيته أقبل في عدّة (تعنى في جمع من الرجال) إذ هو أشدهم سوادا وأقصرهم قامة، وأقبحهم وجهها! فقال: (أترددين عليه حدائقه؟)  
قالت: نعم، وإن شاء زدته، ففرق بينهما.

اسلام میں سب سے پہلا خلع عبد اللہ بن ابی کی بہن نے کیا تھا۔ وہ نبی ﷺ کے پاس تشریف لائیں اور عرض کی کہ یار رسول اللہ میرا اور ثابت کا سر کبھی جمع نہیں ہو سکتا۔ میں نے پر دے کی ایک جانب اٹھا کر لوگوں دیکھا تو وہ مجھے سخت کالے، کوتاہ قد اور سب سے بد صورت نظر آئے۔ آپ نے فرمایا کہ کیا نہیں ان کا باغ لوٹا دو گی؟ اس نے عرض کی کہ جی ہاں اور اگر وہ زیادہ چاہے تو زیادہ کر دوں گی۔ چنانچہ آپ نے ان میں تفریق فرمادی۔

ان روایات سے واضح طور پر یہ معلوم ہوتا ہے کہ نبی کریم ﷺ کا طلاق دینے کا حکم جری نو عیت کا نہیں تھا اور حضرت ثابت رضی اللہ عنہ نے مہر کی واپسی کے جواز پر اطمینان ہونے کے بعد ہی خلع پر رضامندی کا اظہار کیا۔ اگر یہ حکم بطور قضاۓ یا وجوب کے ہوتا تو حضرت ثابت رضی اللہ عنہ کی آمد اور پھر ان سے سوال و جواب کی ضرورت ہی نہیں تھی۔ آپ ویسے ہی ان کی بیوی کی حد سے بڑھی ہوئی منافرت دیکھ کر فیصلہ فرمائے کہ حضرت ثابت رضی اللہ عنہ کو مطلع فرمادیتے۔ نبی ﷺ کا ان سے باغ واپس لینے کے بد لے طلاق پر راضی ہونے کے بارے میں باقاعدہ سوال کرنا بتاتا ہے کہ آپ نے ان کی رضامندی کے پہلو کو ملحوظ رکھا ہے، کیوں کہ اگر ان کے اقرار اور انکار دونوں صورتوں میں نتیجہ ایک ہی ہوتا ہو تا تو یقیناً یہ سوال ہی نہ کیا جاتا۔

ج۔ تیسری دلیل یہ ذکر کی جاتی ہے کہ اگر خاتون اپنے خاوند کے ساتھ رہنے کے لیے تیار نہیں اور صورت حال اس قدر بگڑ پچکی ہے کہ معاملہ عدالت تک پہنچ گیا ہے، تو اب اس انتہائیک پہنچے کے بعد بھی اس کو پابند بنانا کہ خاوند کی رضامندی حاصل کرو، مقاصدِ نکاح کے خلاف ہے، کیوں کہ مقاصدِ نکاح تو زوجین کا ایک دوسرا کے لیے باہم تسلیم کا ذریعہ ہونا ہے اور جب عورت کو خاوند کی شکل دیکھنا

بھی گوارہ نہیں، تو کون سے مقصد نکاح کی تکمیل کے لیے اس کو ناپسندیدہ خاوند کے ساتھ رہنے پر مجبور کیا جائے۔

یہ بات یہاں تک تو اقتدارست ہے کہ زوجین کی آپس میں بیگانگی مقصد نکاح نہیں ہے، لیکن مقصد نکاح صرف یہیں ختم نہیں ہو جاتا، بلکہ اس کے ساتھ ادارہ خاندان کی مضبوطی اور اس کو برقرار رکھنا بھی شامل ہے۔ لہذا اگر صرف اسی بات کو بنیاد بنا کر کہ عورت کا عدالت میں آناءہی اس بات کی دلیل ہے کہ ان کے درمیان حسن معاشرت نہیں ہو سکتی، تفہیق کر دینا اسلام کے خاندانی نظام کی بربادی پر منتج ہو گا، کیوں کہ مشاہدہ ہے کہ خانگی زندگی میں معمولی باتوں پر بعض اوقات خواتین جذباتی ہو کر طلاق یا جداہی کا مطالبہ شروع کر دیتی ہیں، اس لیے اگر ہر مقدمے میں فیصلہ عورت ہی کے حق میں ہو تو ایک نیا خاندان تو بر باد ہو ہی گیا۔ جذباتیت کا اندازہ اس بات سے کیا جاسکتا ہے کہ طلاق اور جداہی کا بھی فیصلہ ہو جانے کے بعد فریقین مراکز افتاب کی طرف رجوع کرتے ہیں اور بہت الحاح وزاری سے مفتی صاحب سے سوال کیا جاتا ہے کہ جناب غصے میں اور جذبات میں ہم سے یہ فیصلہ ہو گیا ہے، براہ مہربانی اب کوئی صورت نکالیں، چھوٹے چھوٹے بچے ہیں ان کا کیا بنے گا؛ بطور مثال اس حوالے سے ایک استفتہ ملاحظہ ہوا:

## جذبات میں لیے گئے خلع کے متعلق استفتہ برائے نمونہ

**کاشف مقام: کویت**

السلام علیکم! میر اسوال یہ ہے کہ میں کویت میں ہوتا ہوں اور بیوی پاکستان میں ہوتی ہے۔ دو سال ہو گئے ہیں، میں بیوی سے نہیں ملا ہوں لیکن فون پر روزانہ بات چیت ہوتی ہے۔ دو سال پہلے بیوی سے کسی بات پر جھگڑا ہوا اور اس نے خلع لینے کا فیصلہ کیا، لیکن بات آئی گئی ہو گئی۔ ہم نارمل روٹین میں بات چیت کرتے تھے، لیکن اب میں نے پاکستان آنے کا پلان کیا، تو بیوی نے کہا کہ اس سے بہت بڑی غلطی ہو گئی کہ اس نے ایک سال پہلے عدالت سے خلع لایا اور عدالت نے فیصلہ اس کے حق میں کر دیا، لیکن اس بات کا کسی کو نہیں پتا ہے اور مجھے بھی اس نے بتایا ہے اور وہ یہ تسلیم کرتی ہے کہ جذباتی فیصلہ کر چکی ہے اور پچھتا رہی ہے۔ وکیل سے میری بیوی نے بات کی اور بہت سی باتیں وکیل نے خود بنا کر خلع کا کیس کر دیا اور عدالت نے لیڈ جاری کر کے مجھے بلایا، لیکن جس ایڈریس پر وکیل نے خط بھیجے وہ میرا ایڈریس نہیں تھا اور نہ مجھے پتا تھا کہ ایسا ہو رہا ہے اور فیصلہ میری بیوی کے حق میں کر دیا۔ میری بیوی کو بھی نہیں پتا تھا کہ یہ اتنا سمجھیدہ ہو گا کیوں کہ فیصلہ اس نے تین مہینوں میں کر دیا اور گواہ میں صرف میری بیوی کے بھائی کے شاخی کا رڈ کی کاپی ہے، اس کو بھی نہیں پتا اور نہ ہی اس نے بطور گواہ دستخط کیے یہ سب وکیل نے کیا۔ بیوی نے ڈر کے مارے کسی سے بات نہیں کی اور نہ ہی مجھے بتایا، لیکن اب میں آنے والا ہوں تو یہ بات اس نے مجھ سے کی۔ براۓ مہربانی میری رہ نمائی فرمائیں کہ کیا اب بھی وہ میرے نکاح میں

ہے؟ یہ سب میری بیوی سے جذباتی فیصلہ ہوا۔ دونچھ بیس پیاسات سال کا اور بیٹی پانچ سال کی۔ میراگر خراب ہو رہا ہے مجھے بتائیں کہ کیا اب وہ میری بیوی نہیں رہی، اولاد پر بہت برا اثر ہو گا، اور ہم دونوں بھی نہیں چاہتے کہ ہم الگ ہوں۔<sup>(۲۵)</sup>

یہ اس نوعیت کا ایک استفتا نہیں، مراکز افتادہ میں اس طرح کے سوالات آئے دن آتے ہیں۔<sup>(۲۶)</sup> اس لیے محض عورت کے عدالت میں آکر منافرت کے اظہار کو ہی عدم حسن معاشرت کا سبب قرار دے کر علاحدگی کے فیصلے کو صحیح قرار دے دینا دلائل اور نتائج کے اعتبار سے درست معلوم نہیں ہوتا۔

## دوسرے رجحان کا جائزہ

فتوے کے دوسرے رجحان میں عدالتی خلع کو مطلقانا جائز قرار دے کر خاتون خانہ کو دو ہی راستے بتائے جاتے ہیں: موت تک خاوند کے ساتھ ہی گزارہ کرے جس طرح بھی ہو، خواہ گھر جنم ہی کیوں نہ بنا ہو بے چاری کے لیے، یا یہ کہ خاوند کو کسی طرح طلاق پر راضی کرے جس کا امکان نہ ہونے کے برابر ہوتا ہے یا یہ کہ عدالت اسے مجبور کر کے خلع دینے پر آمادہ کرے، لیکن قانون نہ ہونے کی وجہ سے اس بات کا بھی کوئی عملی فائدہ نہیں ہوتا جس کا نتیجہ یہ نکلتا ہے کہ عورت بے چاری لٹک کر رہ جاتی ہے؛ نہ آگے کی ہوتی ہے اور نہ پچھلے خاوند کے ساتھ رہ سکتی ہے، لیکن کیا اس طرح کے مقاصد نکاح کی روح کے موافق ہیں؟ اس کا جواب یقیناً نفی میں ہے۔ مقاصد شریعت کی روشنی میں اگر دیکھا جائے تو شریعت کا ہر گز یہ مقصود معلوم نہیں ہوتا کہ ایک فریق یعنی خاوند کو توہر طرح سے اختیار ہو جب کہ دوسرا فریق بالکل ہی بے بس اور لاچار ہو اور ان حالات میں حدود اللہ کو کیسے قائم کیا جاسکتا ہے۔

جن دلائل پر اس موقف کی بنیاد ہے ان میں سے دو پر تو پہلے رجحان کے جائزے میں بات ہو چکی ہے اور اس سے یہ بات واضح ہے کہ ان آیات اور احادیث میں دونوں طرح کے ہی احتمالات ہیں اور اپنے مدلول پر ان کی

- ۲۵۔ دارالافتاق جامعہ عالمیہ بنوریہ، کراچی، خلع کے مسائل، سوال نمبر: ۲۲۴۰۔

- ۲۶۔ چند سال پہلے جب فیصلی کورٹس کی کارروائی دیکھنے اور مقدمات کی وجہات کا جائزہ لینے کے لیے اسلام آباد کچھری میں جانے کا اتفاق ہوا، توہاں ایک وکیل صاحب کے پاس ایسے ہی مقدمے کی تیاری ہو رہی تھی جس میں بقول خاوند کے وہ طرح سے بیوی کو اپنانے کے لیے تیار ہے، علاحدہ گھر بھی لے کے دینے کے لیے تیار ہے، لیکن بیوی کے میکے والے کوئی بات سننے کے لیے تیار ہی نہیں اور نہ بیوی سے لئے دیتے ہیں اور اب خلع کا مطالبہ کر دیا ہے۔

دلالت قطعی نہیں جس کا دعویٰ دلائل میں کیا گیا ہے۔ اس نقطہ نظر کی سب سے وزنی دلیل جسے باور کرایا جاتا ہے وہ "اجماع امت کا دعویٰ ہے" کہ سلف و خلف میں سے کسی کے نزدیک زوجین کی رضامندی کے بغیر خلع جائز نہیں۔ یہ دعویٰ دیکھنے میں جس قدر قوی محسوس ہوتا ہے حقیقت سے اسی قدر بعید ہے۔ اگر تو اجماع امت سے مراد حنفی فقہ کا اجماع ہے تو پھر درست ہے لیکن دیگر ممالک کے حوالے سے ایسا دعویٰ وہم کے سوا کچھ نہیں۔ مالکیہ میں سے کسی بھی قبل ذکر فقیہ نے ناچاقی کی صورت میں تفریق (خلع یا طلاق) کے سلسلے میں خاوند کی رضامندی کو ضروری نہیں قرار دیا۔<sup>(۳۷)</sup> بدایۃ المجتهد میں ہے: "وَاخْتَلَفُوا فِي تَفْرِيقِ الْحَكْمَيْنَ بَيْنَهُمَا إِذَا اتَّفَقا عَلَى ذَلِكَ هُلْ يَحْتَاجُ إِلَى إِذْنِ الْزَوْجِ أَوْ لَا يَحْتَاجُ إِلَى ذَلِكَ فَقَالَ مَالِكٌ وَأَصْحَابُهُ يَحْبُزُونَ قَوْلَهُمَا فِي الْفِرَقَةِ وَالْاجْتِمَاعِ بِغَيْرِ تَوْكِيلِ الزَّوْجَيْنِ وَلَا إِذْنِ مِنْهُمَا۔"<sup>(۳۸)</sup> (حکمین اگر زوجین میں تفریق پر متفق ہو جائیں تو اس میں فقہا کا اختلاف ہے کہ خاوند کی اجازت ضروری ہو گی یا نہیں۔ امام مالک اور ان کے اصحاب کے نزدیک زوجین کی طرف سے اس امر (تفریق) کے وکیل اور مجاز بنائے بغیر ہی تفریق اور جمع کرنے کے سلسلے میں حکمین کا قول معتبر ہو گا)۔

### تیسرا رجحان کا جائزہ

درحقیقت فتویٰ کے دوسرے، تیسرا اور چوتھے رجحان میں اس بات پر توافق ہے کہ خلع میں خاوند کی رضامندی ضروری ہے۔ اگر خاوند راضی نہ ہو اور حدود اللہ کے تقاضوں کے مطابق بیوی کے نباه کی بھی کوئی صورت نہ ہو تو کیا کرنا چاہیے۔ دوسرے رجحان میں تو عورت کے لیے کوئی گنجائش نہیں چھوڑی گئی، جیسا کہ پیچھے گزر چکا ہے، جب کہ تیسرا اور چوتھے رجحان کی بنیاد ہی اس پر ہے کہ واقعتاً مجبور عورت کے لیے خلاصی کی صورت کیا

-۳۷ تفصیل کے لیے ملاحظہ ہو: دیکھیے: مالک بن انس، المدونة (بیروت: دارالکتب العلمیة، ۱۹۹۳ء)، ۲: ۲۶۷؛ قاضی عبد الوہاب البغدادی، المعونة علی مذهب عالم المدینة (بیروت: دارالفکر)، ۲: ۸۷۵؛ ابن عبد البر القرطبی، الكافی فی فقہ أهل المدینة (ریاض: مکتبۃ الریاض الحدیثیة)، ۲: ۵۹۶؛ خطاب ریعن، مواهب الجليل (بیروت: دار عالم الکتب)، ۵: ۲۶۵، تلقی الدین الہلائی، أحکام الخلع فی الإسلام (بیروت: المکتب الإسلامی)، ۱۲۔

-۳۸ ابن رشد القرطبی، بدایۃ المجتهد (بیروت: دارالفکر)، ۲: ۱۹۔

ہو سکتی ہے۔ اگر دیکھا جائے تو اس رجحان کے اختیار کرنے سے بہت سے مسائل حل ہوتے نظر آتے ہیں، لیکن یہاں دو مشکلات ہیں:

۱- وہ یہ کہ مقدمات اور فیصلہ جات کی ایک بڑی تعداد ایسی ہوتی ہے جن میں مقدمے اور فیصلے کی بنیاد کوئی مجتہد فیہ سبب فتح نکال نہیں ہوتا اور عورت مجبور بھی بہت ہوتی ہے۔ کچھ اسباب باطنی نوعیت کے ایسے بھی ہو سکتے ہیں جن کو خاتون خانہ صحیح طور پر تعبیر نہیں کر پاتی یادو سرے بندے کے لیے تو کوئی زیادہ اہم نہ ہوں، لیکن بقول مولانا مودودی رحمۃ اللہ علیہ زندگی جہنم زار تو اس کی ہوتی ہے جس کو دن رات سابقہ پیش آتا ہے۔ مولانا مودودی ایسی ہی عورت کے درد کا احساس کرتے ہوئے رقم طراز ہیں:

ایک ناتجربہ کار دو شیرہ ابتداء میں ان فطری تکلیفوں کا اندازہ نہیں کر سکتی جو ایک عنین کی بیوی کو پیش آتی ہیں۔ ہو سکتا ہے وہ اپنی نیک طبعی کی بنا پر یہ خیال کرے کہ شوہر اگر عنین ہے تو کیا ہوا، میں اس کے ساتھ زندگی بسر کروں گی، مگر بعد میں ناقابل برداشت تکلیفیں پیش آئیں جن کا اسے پہلے احساس نہ تھا اور وہ اپنی صحت کی خرابی یا بتلانے معصیت ہونے کے خوف سے پریشان ہو کر تنقیق کی خواہش کرے۔ کیا ایسی صورت میں یہ جائز ہو گا کہ اس کی کچھی رضامندی کو سند قرار دے کر اس کی زبان پکڑلی جائے یا اس کو یہ کہا جائے کہ تو نے ابتداء میں جو غلطی کی تھی اس کی بھی سزا ہے کہ اب تو سڑ سڑ مر جایا آبر و باختہ ہو کر زندگی گزار۔<sup>(۲۹)</sup>

۲- دوسری بات یہ کہ جب یہ اصول تسلیم کر لیا جائے کہ اجتہادی مسائل میں قضاۓ قضیٰ سے مسئلے میں اختلاف ختم ہو جاتا ہے اور ایک رائے معین ہو جاتی ہے تو فقہا کے ہاں اس پر اتفاق ہے کہ ایک مسئلے کی دوسری نظر میں بھی جب قضاۓ قضیٰ ہو جائے گا تو اس میں بھی اختلاف کی گنجائش ختم ہو جائے گی اور اس کے خلاف فتویٰ نہیں دیا جائے گا۔<sup>(۳۰)</sup> پھر یہ کیسے ممکن ہو گا کہ بعض صورتوں میں توعد التوں کا فیصلہ تسلیم کیا جائے اور بعض صورتوں میں اس کی مخالفت کی جائے؟

بظاہر فتوے کے اس رجحان میں بھی عدالتی خلع کے متعلق اس قدر وسعت اختیار کرنے کے باوجود مشکلات کے حل میں تفصیلی برقرار ہے۔ دوسری بات یہ کہ اس طرز عمل سے عدالتی فیصلے بھی تماشا بن جائیں گے؛ کبھی نافذ قرار پائیں گے اور کبھی نہیں۔

-۲۹- مولانا ابوالاعلیٰ مودودی، حقوق الزوجین (لاہور: ادارہ ترجمان القرآن، ۱۹۹۸ء)، ۷۸۔

-۳۰- القرآن، آنوار البروق، ۲: ۱۰۳۔

## چوتھے رجحان کا جائزہ

چوتھے رجحان کا مقصود بھی عدالتی خلع کے سلسلے میں عورت کو درپیش مشکلات کا حل نکالنا ہی ہے۔ ان حضرات کے نزدیک فقہ حنفی، شافعی میں خلع اور تفریق کے سلسلے میں قاضی کے اختیارات محدود ہیں۔ اگر خلع اور تفریق کے باب میں فقہ ماکلی کے نقطہ نظر پر فتویٰ دیا جائے تو اس سلسلے میں پیش آنے والی مشکلات کا خاتمه ممکن ہے۔ 'شقاق' یعنی میاں بیوی کی آپس میں ناچاقی کی صورت میں ماکلی مذہب پر فتویٰ دینے کا رجحان مفتی محمد زاہد اور مفتی سیف اللہ خالد رحمانی کا ہے۔ مولانا سیف اللہ خالد رحمانی نے اپنے موقف کی تائید اور مذہب ماکلی کی ترجیح کے جو دلائل ذکر کیے ہیں وہ بھی محل نظر ہیں:

### مثال کے طور پر:

الف۔ انہوں نے حضرت ثابت بن قیسؓ کی زوجہ کے واقعے سے استدلال کیا ہے جس پر تفصیلی نقد پہلے رجحان کے جائزے میں گزر چکا ہے۔

ب۔ دوسرا انہوں نے حضرت عثمانؓ اور حضرت علیؓ کے دور میں پیش آنے والے خلع کے دو واقعات سے استدلال کیا ہے جو کہ تفصیل کے ساتھ پیچھے گزر چکے ہیں۔ استدلال واضح کرنے کے لیے دوبارہ ان پر نظر ڈالتے ہیں:

۱۔ حضرت عثمانؓ کے زمانے میں عقیل بن ابی طالبؑ اور فاطمہ بنت عتبہؓ (جو میاں بیوی تھے) کے درمیان اختلاف پیدا ہو گیا۔ فاطمہؓ نے حضرت عثمانؓ غنیمتؓ سے شکایت کی۔ حضرت عثمانؓ نے حضرت عبد اللہ ابن عباسؓ اور حضرت امیر معاویہؓ کو بحیث حکم بھیجا۔ حضرت عبد اللہ ابن عباسؓ نے فرمایا: ل Afrqan بینہما یعنی میں ضرور ان دونوں کے درمیان تفریق کر دوں گا۔ حضرت امیر معاویہؓ نے کہا کہ میں عبد مناف کے دو بزرگ خاندانوں میں تفریق نہیں کر سکتا۔ (ما کنت ل Afrqan بین شیخین من عبد مناف) یہاں تک کہ ان دونوں نے باہم خود ہی مصالحت کر لی۔

۲۔ حضرت علیؓ کے دور کا واقعہ یہ ہے کہ ایک شوہر اور بیوی اپنے اپنے لوگوں کے ساتھ حضرت علیؓ کی خدمت میں آئے۔ حضرت علیؓ کے حکم سے شوہر اور بیوی ہر ایک کے لوگوں میں سے ایک ایک حکم منتخب کیے گئے۔ حضرت علیؓ نے ان دونوں سے مخاطب ہو کر فرمایا کہ تم کو اپنی ذمے

داری معلوم ہے؟ تمہاری ذمے داری یہ ہے کہ مناسب سمجھو تو دونوں میں علاحدگی کر ادوس۔ عورت نے کہا میں اللہ کی کتاب پر راضی ہوں چاہے اس کا فیصلہ میرے حق میں ہو یا میرے خلاف اور شوہرنے کہا جہاں تک علاحدگی کی بات ہے تو میں اس کے لیے تیار نہیں ہوں۔ (أما الفرقة فلا) حضرت علیؑ نے کہا کہ تم نے جھوٹ کہا۔ تم بھی جب تک اس عورت کی طرح اقرار نہ کرو یہاں سے جانہیں سکتے۔ اس مقدمے میں حضرت علیؑ کا حکمین سے کہنا کہ کیا تم اپنی ذمے داری سے واقف ہو، تمہاری ذمے داری یہ ہے کہ اگر تم چاہو تو علاحدگی کر ادوس۔ (هل تدریان ما علیکما؟ إن رأيتما أن تفرقا فرقتما) اس بات کی دلیل ہے کہ حکمین بحیثیت حکم تفریق کا اختیار رکھتے ہیں اور وہ اس کے ذمے دار ہیں۔ اگر ان کی حیثیت مخفی و کیل کی ہوتی تو سوال اس طرح ہوتا کہ کیا تمہیں معلوم ہے کہ تم کس بات کے وکیل بنائے گئے ہو؟ (هل تدریان لماذا وکلتما؟) پھر یہ کہ خلع میں اگر ایک طرف مرد کی رضامندی ضروری ہوتی اور قاضی کو اس سلسلے میں کوئی اختیار نہ ہوتا تو یہ بات بھی درست نہ ہوتی کہ حضرت علیؑ اس پر طلاق کی آمدگی کے لیے کیسے دباؤ ڈال لیں؟ وہ زیادہ سے زیادہ سفارش اور اپیل ہی کر سکتے تھے۔

## دلیل کا جائزہ

حضرت علیؑ کا مندرجہ بالا قول مختلف الفاظ کے ساتھ روایت کیا گیا ہے۔ جصاص نے عصیدہ<sup>(۵۱)</sup> سے جو رایت کی ہے اس میں ہے: "لاتنفلت مني حتى تقر کما أفترت" <sup>(۵۲)</sup> (تم میرے ہاتھوں چھوٹ کر نہیں جاسکتے یہاں تک کہ تم اس بات کا اقرار کرو جس کا اقرار تمہاری بیوی نے کیا ہے) کے الفاظ کے ساتھ ذکر کیا ہے۔ مقصد یہ ہے کہ حضرت علیؑ خاصی تاکید کے ساتھ خاوند کو یہ بات کہہ رہے ہیں۔ اب اس قدر تاکید اور ناراضی کے اظہار

۱۵۱۔ عصیدہ بن عمرو السلمانی، عہد رسالت کے آخری ایام میں مسلمان ہوئے لیکن زیارت رسول ﷺ سے سرفراز نہ ہو سکے۔

کبار تابعین میں شمار کیا جاتا ہے اور کئی شفہ تابعین نے آپ سے احادیث روایت کی ہیں۔ آپ کو حضرت علیؑ اور ابن مسعود کے شاگردوں میں شمار کیا جاتا ہے۔ ابو عمر یوسف بن عبد اللہ بن محمد بن عبد البر قرطبی، الاستیعاب فی معرفة

الأصحاب (بیروت: دار الجلیل، ۱۹۹۲ء)، ۳: ۱۰۲۳۔

۱۵۲۔ یہ الفاظ ابو بکر جصاص نے احکام القرآن میں عصیدہ کی روایت سے نقل کیے ہیں۔ احمد بن علی ابو بکر جصاص، أحکام القرآن

(بیروت: دار إحياء التراث العربي، ۱۴۰۵ھ)، ۳: ۱۵۲۔

کے دو سبب ہو سکتے ہیں: ایک تو یہ کہ خاوند اس بات سے انکار کر رہا ہو کہ وہ کتاب و سنت کے مطابق فیصلہ قبول نہیں کرے گا، روایت کے الفاظ اس احتمال کی تائید نہیں کرتے کیوں کہ شوہرنے صرف علاحدگی کا انکار کیا ہے، کتاب اللہ کے مطابق فیصلہ قبول کرنے سے نہیں۔ دوسرا احتمال یہ ہے کہ حضرت علیؑ کا مقصد یہ تھا شوہر بھی اس بات پر رضامندی کا اظہار کرے کہ حکمین میری طرف سے بھی تفریق یا صالح کے وکیل ہیں۔ بظاہر یہی قرین قیاس بھی لگتا ہے کیوں کہ اگر حضرت علیؑ کا بھی یہی خیال ہوتا کہ حاکم یا قاضی اور اس کے مقرر کردہ حکم کو تفریق کا اختیار ہوتا ہے تو پھر آپ خاوند کو مجبور نہ کرتے۔

### نتیجہِ بحث

فتاویٰ کے درج بالا رجحانات میں اگر نصوص اور دلائل کو دیکھا جائے تو تمام ممالک کے دلائل پر کلام اور تاویل کی گنجائش ہے۔ کسی نقطہ نظر کی بنیاد قطعی الدلالت نصوص پر قائم نہیں، جس سے واضح ہے کہ یہ مجہد فیہ مسئلہ ہے، اس لیے عدالتی فیصلہ قبول کر کے آگے نکاح کرنے والی خواتین کے فعل کو صریحاً غلط، حرام اور میاں بیوی کے تعلق کو حرام کاری قرار دینے سے گریز کرنا ضروری ہے۔ اگر مقاصد شریعت کی رو سے دیکھا جائے تو چوتھے رجحان میں اعتدال کا پہلو غالب ہے اور اس میں مقاصد نکاح اور صالح زوجین کی زیادہ رعایت ہے۔ اہم بات یہ ہے کہ اس نقطہ نظر کے خارج میں سلبی اثرات و نتائج نہیں ہیں۔ اس نقطہ نظر کو اختیار کرنے کی صورت میں ان خواتین کو بھی فائدہ ہو گا جو واقعتاً مشکل کاشکار ہیں اور ان خواتین کے لیے بھی راستہ ہے جو کسی غلط فہمی یا نادانی کا شکار ہو کر خلع کا فیصلہ کروانا چاہتی ہیں۔

خلع کے حوالے سے اس وقت پورے عالم اسلام کی عدالتی میں یک سوئی پائی جاتی ہے اور مفتیان کرام کی آراؤ پاکستان کی طرح بعض دیگر اسلامی ممالک میں بھی جواز اور عدم جواز میں تقسیم ہیں۔<sup>(۵۳)</sup> فلسطین میں ۲۰۱۲ء تک قدیم اردنی قانون کی پیروی کی جاتی رہی ہے، جس کی رو سے خلع کے لیے طرفین کی رضامندی ضروری تھی۔ اس قانون کی وجہ سے بعض اخباری اطلاعات کے مطابق ہزاروں مقدمات التوا کا شکار تھے۔ آخر کار مجبور ہو کر فلسطینی چیف جسٹس نے ۲۰۱۲ء میں وہی فیصلہ کیا، جو کئی دہائیاں پہلے پاکستانی سپریم کورٹ دے چکی ہے۔<sup>(۵۴)</sup> اسی

53- <http://www.youm7.com/story/1827504/84%209/8/2014>.

54- <http://www.raya.ps/ar/topics/819849.html>.

طرح وہ ممالک جہاں خلع کا فیصلہ زوجین کی باہمی رضامندی کے بغیر قانونی طور پر درست نہیں مثلاً عراق،<sup>(۵۵)</sup> شام،<sup>(۵۶)</sup> کویت<sup>(۵۷)</sup> اور مرکش<sup>(۵۸)</sup> وغیرہ وہاں بھی میاں بیوی میں ناچاقی کی صورت میں عدالت کو تحکیم کا طریقہ اختیار کرتے ہوئے تفریق یا صلح کا پابند بنایا گیا۔<sup>(۵۹)</sup> گوکہ پاکستانی عدالتوں میں خلع کے مقدمات میں مدعا اور عدالت حوالے سے بے اعتدالی کے واقعات اور شکایات موجود ہیں اور اس نوع کی شکایات مصر اور مرکش اور اردن وغیرہ جیسے ممالک میں بھی موجود ہیں جہاں خلع کا مرتب قانون موجود ہے اور اس میں کئی طرح کی احتیاطوں کو بھی محفوظ رکھا گیا ہے۔ اس حوالے سے نظام میں بہتری کی ضرورت ہے، لیکن بظاہر اس سلسلے میں فتوے کے بجائے عدالتی نظام میں بہتری اور اصلاحات کی ضرورت ہے جس کے لیے مقتنه اور عدالیہ سمیت مفتیان کرام کو بھی اپنی بساط بھر کر کردار ادا کرنا چاہیے۔

### تجاویز

اس حوالے سے چند تجویز درج ذیل ہیں:

- نجح حضرات کو اس پر قائل کیا جائے کہ وہ بے شک خلع کے مقدمات کو تیز رفتاری سے نہ تائیں، لیکن ۲۰۰۲ء میں ہونے والی ترمیم میں مصالحت کا باقاعدہ کوئی طریقہ کار و ضع نہیں کیا گیا، اس لیے ۱۹۶۱ء کے مسلم عائی قوانین میں نکاح کے ختم کرنے کے سلسلے میں ثالثی کو نسل کا جو طریقہ کار<sup>(۶۰)</sup> ذکر کیا گیا ہے، اس کو سنجیدگی سے اختیار کر لیا جائے؛ اس حوالے سے پاکستانی اور مصری قانون میں بہت مثالثت ہے،

- ۵۵ - ملاحظہ ہو: قانون التعديل الثاني لقانون الأحوال الشخصية، دفعہ ۳۶، (عراق: مجموعة القوانين والأنظمة، ۱۹۷۸ء)، ۱: ۳۱۳۔

- ۵۶ - قانون الأحوال الشخصية، دفعہ ۹۵، (شام: ملتقى القانون السوري)، ۱۶۔

- ۵۷ - قانون الأحوال الشخصية، دفعہ ۱۳۰ - ۱۳۱، (کویت: وزارة العدل، ۲۰۱۱ء)، ۸: ۳۰۔

- ۵۸ - مدونة قانون الأسرة، ۹۲ - ۹۷، (مرکش: وزارة العدل، ۲۰۱۶ء)، ۳۱۔

- ۵۹ - قانون التعديل الثاني لقانون الأحوال الشخصية، دفعہ ۳۲ - ۳۱؛ قانون الأحوال الشخصية، دفعہ ۱۱۲ - ۱۱۵

بلکہ پاکستانی قانون میں اختیاط کو زیادہ ملحوظ رکھا گیا ہے۔ جہاں خلع کا مقدمہ دائر کرنے سے پہلے بیوی ثالثی کو نسل میں درخواست دے، وہاں اگر صلح نہ ہو سکے تو عدالت کی طرف رجوع کیا جائے اور عدالت بھی پابند ہے کہ کیس کی ساعت سے پہلے صلح کی کوشش کرے، حکمین کے ذریعے یا خود ہی اگر اس میں کام یابی نہ ہو تو فیصلہ سنائے جانے سے پہلے ایک بار پھر کوشش کی جائے اور ناکامی کی صورت میں فیصلہ سنایا جائے۔<sup>(۲۱)</sup>

-۲۔ عام طور پر عدالت کی طرف سے خلع اور فتح نکاح میں فرق نہیں کیا جاتا، جس کی وجہ سے زیادہ مسائل پیدا ہوتے ہیں۔ اگر عدالت جس مقدمے میں فتح نکاح کی وجوہات پائی جائی ہوں، وہاں شرعی طریق کار کے مطابق فتح کا فیصلہ کر دے تو آدھے سے زیادہ مسائل ویسے ہی حل ہو جاتے ہیں۔ اس حوالے سے بجou کی رہنمائی کی ضرورت ہے۔

-۳۔ اسی طرح وکیلوں کی رہنمائی اور ترتیبیت بھی ضروری ہے، کیون کہ زیادہ تر معاملات وکلا کے چیبیر میں خراب ہوتے ہیں جہاں آنے والے موکلین کو یہ نصیحت کی جاتی ہے کہ وکیل سے سچ سچ بولیں اور عدالت میں کوئی بات سچ نہ کہیں۔ اس سلسلے میں مرکز اقتا اور خاص اس مقصد کے لیے قائم کردہ اداروں کو اپنا دائرہ کار و سچ ترکرنے کی ضرورت ہے۔



-۶۱۔ تفصیل کے لیے ملاحظہ ہو: محمود سرطاوی، شرح قانون الأحوال الشخصية (عمان: دار الفکر، ۲۰۱۰ء)، ۲۹۹۔